


L-HAJJA f'Ghawdex

€2 \ Lm 0.86c

Ottubru 2008 * **LEHEN L-GHAWDXIN GHAL 63 SENA** * Nru. 901




SKARSA L-MELH!

Qed taħseb biex tħalli
tifkira sabiħa ta'
I-għeżiež tieghek?

Julian Sultana & Co. Ltd.
jaf jaħsiblek biex twaqqaf
monument dekoruż u dejjiemi
ta' l-irħam jew tal-granit,
bi prezzijiet moderati
fuq il-qabar tal-familja tieghek.

*Meta f'Novembru
żżur iċ-ċimiterji t'Għawdex,
waqt li titlob għall-mejtin,
ara wkoll ix-xogħol sabiħ
fuq ħafna oqbra
magħmula minn*



**Julian Sultana
& Co. Ltd.**

Marsalforn Street, Xaghra, XRA 2705, Gozo.
Tel: 2155 7136 Fax: 2156 3743 Mob: 9949 3442
email: julians@vol.net.mt



IL-HAJJA f'Ghawdex

L-Ewwel Hargha f'Gunju 1945
Hargha nru. 901
Ottubru 2008
Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 2579
Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humix neċessarjament dawk
tal-Bord Editorjali.

f'din il-hargha

Editorjal	• 3
X'għidilna l-Isqof	• 4
Tibda l-Missjoni Djoċesana	• 6
Kummentarju (1)	• 7
X'ghadda minn għalina	• 8
Riflessi	• 14
Ghawdex fil-Ġurnali	• 15
Ghawdex fil-Parlament	• 16
Kummentarju (2)	• 17
Il-Korsa taż-Żwiemel	• 19
Kotba minn Ghawdex	• 20
Ilhna mill-bogħod (7)	• 21
Speċjali Sena Pawlina (3)	• 22
L-Identità ta' Ghawdex (2)	• 32
Dawl għall-Hajja	• 26
DOKUMENTAZZJONI	
Il-Misteru tal-Knisja (16)	• 28
Snajja Qodma (13)	• 30
Kummentarju (3)	• 32
Xhieda Nisranija	• 34
Ghawdex "On-Line" (3)	• 35
Ghawdex Qabel ir-Ritratti (8)	• 36
Ghawdex 300 sena ilu (167)	• 37
Passiġġata Biblika (39)	• 38
Tieqa fuq l-Ambjent (6)	• 40
Kummentarju (4)	• 42
Intervista	• 45
Ibza' għal Saħhtek	• 47
Mix-Xena Sportiva f'Ghawdex	• 49
Imkejjen Ghawdxin (13)	• 50

Ritratti: Hajr lil Dun Anton Sultana, Joseph J.P. Zammit, Lynda Caton Roseblade, Ted Attard, Ministeru għal Ghawdex, Charles Spiteri, u Kunsilli Lokali t'Ghawdex.

Ritratt tal-Qoxra: Hajr lil Lynda Caton Roseblade.



Editorjal

Id-Divorzju Jagħmilna Kuntenti?

Inkunu niżbaljaw hl-ikrah jekk inqisu dak kollu li jagħmilna kuntenti bhala moralment sewwa u dak kollu li jdejjajna bhala moralment hażin. U dan nafuh. Izda halli għall-grazzja ta' l-argument inqegħdu fil-ġenb din il-konsiderazzjoni.

Il-proposta favur id-divorzju ta' sikwit hi li dan irodd il-kuntentizza lil min ikun tilifha fiż-żwieġ. Halli nanalizzaw din il-proposta fid-dawl ta' dati tar-riċerka serja dwar is-sugġett għaliex x'aktarx l-aljenazzjoni li qed nitrawmu fiha ma thalliniex nintebħu bil-gwaj li għaddejjin minnu pajjizi ohra fejn id-divorzju ilu li dahal u qabad lis-soċjetà bhala qarnita-dinosawru li ma jistgħux jehilsu minnha.

Riċerka fuq skala nazzjonali fl-Istati Uniti sabet li 86 fil-mija ta' dawk li ma kinux kuntenti fiż-żwieġ izda baqgħu flimkien, meta reġgħu gew intervistati hames snin wara, stqarrew li issa kienu "kuntenti" jew "kuntenti hafna" fiż-żwieġ tagħhom.⁽¹⁾ B'kuntrast, riċerka ohra sabet li dawk li fir-relazzjoni tagħhom ifittxu s-sodisfazzjon personali b'rabta li mhix soda u kostanti għandhom probabbiltà wisq akbar li ma jibqgħux ma xulxin.⁽²⁾ U m'għandix nifhem li dan jigrri għaliex ikunu sabu l-kuntentizza flimkien!

Dan kollu jfisser li aktar tista' tinstab il-kuntentizza fiż-żwieġ dejjiemi milli f'rabtiet mhux daqstant impenjattivi għalkemm forsi, għal xi waqtiet, aktar romantiċi u passjonali. Dan ifisser ukoll li d-divorzju jista' joffri soluzzjoni faċli, imma fiergħa, lill-miżżewġin meta xi darba jinhakmu f'sitwazzjoni diffiċli fiż-żwieġ tagħhom - sitwazzjoni li tkun tista' mhux biss tisewwa, imma, b'impenn ġenwin, tikkonsolida l-imhabba bejniethom. Il-ligijiet favur id-divorzju jdgħajfu dan l-impenn għaliex jistgħu, sa mill-ġum tat-tieġ, iqegħdu lill-għarajjes, koxxjentement jew inkoxjentement, fl-atteggament ta' riżerva mentali.

L-ulied tad-divorzju, imbagħad, igarrbu diffikultajiet emozzjonali fitfulija, fiż-żgħozija u saħansitra wkoll meta jkbru. Sinifikattiv il-fatt li t-tfal tad-divorzju jkollhom probabbiltà akbar li ż-żwieġ tagħhom ma jirnexxi u għaldaqstant jipprepetwaw iċ-ċiklu - "żwieġ-divorzju".⁽³⁾ F'dan is-sens, id-divorzju jintiret. **Ġenerazzjoni ta' divorzjati tiġbed warajha ġenerazzjoni ohra bhalla. Għaldaqstant, ir-responsabbiltà tal-leġiżlaturi hija enormi.**

Id-divorzju la jagħmel henjin lill-kbar u lanqas liż-żgħar. Mela fejn hi l-kuntentizza li suppost igib miegħu?


Joseph W. Psaila

Referenzi:

- (1) Popenoe, D. (2002). *National Marriage Project*, Rutgers University (p.421)
- (2) Campbell, W.K. & Foster, C. A. (2002) *Narcissism and Commitment in Romantic Relationships: An investment model analysis. Personality and Social Psychology Bulletin*, 28, (p.421)
- (3) Wolfinger, N.H. (2003) "Family Structure Homogamy: The Effects of Parental divorce on Partner Selection and Marital Stability." *Social Science Research*, 32, 80 - 97.

X'għidilna Mons. Isqof Mario Grech: Nghinu fit-tishih tal-familja

Siltiet mill- Omelija ta' l-E.T. l-Isqof Mario Grech fil-Pontifikal tal-Festa ta' San Ġużepp fil-Qala - il-Hadd 3 ta' Awwissu 2008



“Il-familja hija riżorsa deċiżiva għall-progress tas-soċjetà, u għalhekk f'din is-siegha, meta għaddejja diskussjoni pubblika dwar il-familja, huwa dmir tagħna li nghinu fit-tishih tal-familja.

Għall-poplu Malti l-familja għadha l-għozza tant li kull meta tinqala' xi problema serja fil-familja, il-familja estiża kollha tkun preokkupata. Fl-istess waqt ma nistgħux ninjoraw it-tibdil profund fil-mentalità ta' zmienna li jstimulana biex nistaqsu jekk nistgħux nitkellmu minn familja li l-identità tagħha hija bbażata fuq karattri fondanti li ssibhom f'kull civiltà u kultura. L-antropologu Levi Strauss jiddeskrivi l-għaqda bejn raġel u mara flimkien ma' wliedhom bħala “fenomenu universali prezenti f'kull tip ta' soċjetà” – kuncett attwali li diffiċli li jkun miċhud raġjonevolment.

Il-Maġisteru Soċjali tal-Knisja jikkonferma dak li jgħidu l-antropologi u s-soċjologi dwar iż-żwieġ u l-familja. Infatti l-Konċilju Vatikan II jafferma li “l-ġid tal-familja u tas-soċjetà umana u Kristjana huwa relatat hafna ma' esperjenza felici fil-komunità konjugali u familjari”. Fl-enċiklika *Centesimus annus* il-Papa Ġwanni Pawlu II jgħid li “il-familja hija struttura primarja u fundamentali li tiffavorixxi l-ekoloġija umana billi tghin lill-bniedem jikseb għarfien ta' x'inhu veru u x'inhu tajjeb, partikularment xi tfisser tkun persuna.” Il-Papa

Benedittu XVI jishaq li l-ambitu privilegġat fejn kull persuna titgħallem tagħti u toffri l-imħabba hija l-familja.

Il-familja għandha forza drammatika biex wiehed jikseb l-identità personali, kemm minħabba r-rabta mal-koppja generattiva kif ukoll minħabba r-rabta genejoloġika ma' razztu. Hafna drabi dak li wiehed hu, jiddependi mill-appartenenza tiegħu għal familja partikulari.

Huwa fatt li illum għandna sitwazzjonijiet fejn in-nuqqas ta' ġenitur fil-familja qed iċahhad lil persuna milli tagħraf l-identità proprja tagħha. Każ tipiku huwa meta tarbija titwieled barra miż-żwieġ, bir-riskju li ma tkunx rikonoxxuta mill-missier. Huwa trawmatiku għal persuna li tgħix bil-ħsieb li missierha ma jridhiex. Sitwazzjoni kritika oħra tirriżulta għall-ulied ta' koppji separati u divorzjati. **Studji soċjoloġiċi jikkonfermaw li l-aktar problema serja għal dawn l-ulied hija meta tonqosom iċ-ċertezza fundamentali marbuta mal-għaqda mal-ġenituri naturali tagħhom.**

Għalhekk wiehed bid-dmir jistaqsi jekk illum is-soċjetà hijiex tresswa biex ċerta mgieba, ċerti stili tal-ħajja u mudelli ta' ħajja miżżewġa li joħolqu dawn is-sitwazzjonijiet diżastrużi, ikunu proposti bħala mod ordinarju tal-ħajja!”

Żwigijiet li ma jirnexxux - ġerha għall-Knisja

Siltiet mill- Omelija ta' l-E.T. l-Isqof Mario Grech fil-Pontifikal tal-Festa ta' San Lawrenz - il-Hadd 10 ta' Awwissu 2008

“Bhal Kristu, il-Knisja ma tistax ma tagħmilx għażla preferenzjali favur il-foqra. Il-fqir huwa dak li ħajtu hija mhedda għax minħabba l-faqar tiegħu jmut qasir il-ghomor. Dan japplika mhux biss fil-każ tal-faqar materjali imma wkoll fil-każ tal-faqar reliġjuż u dak morali, prezenti fis-soċjetà tagħna.

Wiehed japprezza l-fatt li l-poplu tagħna huwa generuż hafna meta jagħmel karità biex jghin lil dawk li m'għandhomx x'jieklu jew x'jilbsu.

L-injoranza reliġjuża hija l-kawża tal-faqar reliġjuż. Sfortunatament hemm min, anke fil-Knisja, jippretendi li jaf min hu Kristu, imma l-għarfien tiegħu huwa limitat hafna jekk mhux ukoll żbaljat. Għalhekk urġenti li ssir mill-ġdid il-proposta tal-Evangeliu, kemm “fil-knisja”, kif ukoll “fit-toroq u fil-pjazez” biex kulhadd, dawk fil-qrib u dawk fil-bogħod, ikollhom il-possibbiltà li jixtarru l-Bxara t-Tajba u jiltaqgħu ma' Kristu.

Anke dawk li huma foqra moralment għax ma jirnexxilhomx jghixu skond prinċipji tal-etika naturali jew tal-morali Kristjana, għandhom isibu kenn, għozza u

għajna fil-komunità Nisranija. Fost dawn hemm dawk il-persuni li l-ewwel żwieġ tagħhom falla. **Il-ferita tagħhom hija l-ġerha tal-Knisja.** Xi drabi l-faqar tagħhom jirrifletti l-faqar tal-Knisja. Għax quddiem id-drammi umani ta' żwigijiet li żarmaw, il-Knisja għandha tistaqsi lilha nfisha jekk lil dik il-koppja għenithiex biżżejjed fit-thejjija għaž-żwieġ; il-Knisja għandha tistaqsi jekk akkumpanjatx mill-qrib lil dik il-koppja jew dik il-familja, partikularment fl-ewwel snin tal-ħajja miżżewġa! **Lil dawk il-persuni li huma separati u dahlu f'relazżjoni stabbli oħra, il-komunità Nisranija ma tistax turihom il-bieb ta' barra!** Għalkemm dawn ma jistgħux jirċievu l-Ewkaristija, xorta huma mheggin jiehdu sehem fiċ-ċelebrazżjoni tal-Ewkaristija biex flimkien mal-komunità jisimgħu l-Kelma t'Alla, jaduraw lil Ġesù prezenti fl-Ewkaristija u jitolbu lill-Ispirtu s-Santu jghinhom jghixu bil-fedeltà l-Kelma t'Alla.

Il-foqra huma stedina għall-konverżjoni lil dawk li huma responsabbli mill-kawzi li joħolqu l-faqar u ma jagħmlu xejn biex itaffuh.”

L-Edukazzjoni tal-bniedem shiħ

Siltiet mill- Omelija ta' l-E.T. l-Isqof Mario Grech fil-Pontifikal ta' Santa Marija, Żebbuġ - il-Hadd 24 ta' Awwissu 2008

“F”epoka meta mhumieħ ftiit dawħ li qed jaqtgħu qalbhom mill-futur, hemm bżonn inkunu aktar konvinti li l-gejġieni tal-bnedmin qieghed f’idejn dawħ li għandhom il-ħila jagħtu lill-ġenerazzjonijiet li ġejġin raġunijiet ta’ hajja u ta’ tama. Dan is-servizz jista’ u għandu jingħata minn dawħ involuti fil-proċess edukattiv tal-ġenerazzjoni tal-lum għax mill-edukazzjoni li tingħata tiddependi l-kwalità ta’ hajja tal-persuna u tas-soċjetà.

Edukazzjoni akkademika jew tal-moħħ hija indispensabli biex persuna tikseb ħiliet li bihom tista’ ttejjeb il-livell tal-hajja tagħha. Fejn din l-edukazzjoni hija traskurata, hemm il-faqar materjali u kulturali.

Hemm ukoll l-edukazzjoni affettiva jew tal-qalb, biex il-bniedem jitgħallem iħobb tassew. Billi min-natura tiegħu l-bniedem huwa egoista, jista’ jħobb b’mod żbaljat. Infatti għalkemm is-sesswalità umana hija lingwaġġ tal-imħabba, jista’ jġgri li s-sesswalità tkun mifruda mill-imħabba awtentika u ma tibqax attività umana. **Id-diskors dwar is-sesswalità huwa delikat ħafna għax faċli li l-imġieba sesswali ssir mezz ta’ manipulazzjoni tal-persuna l-oħra. Għax għandna vacuum fl-edukazzjoni sesswali vera, niltaqgħu ma’ persuni u**

koppji frustrati, u ma tfal imwielda barra mill-kuntest tal-imħabba.

Hemm imbagħad **l-edukazzjoni tar-rieda**, għax ħafna drabi nsibu ruħna li qed nagħmlu dak li ma rridux nagħmlu. Nuqqas ta’ rieda soda u determinata twassal lill-bniedem jagħmel għażliet mhux f’posthom u ma jkunx kapaċi jżomm l-impenji li jidħol għalihom, bħal ma huwa fil-każ taż-żwieġ u l familja.

Il-bniedem, barra li għandu moħħ, qalb u rieda, għandu wkoll ruħ u għalhekk jeħtieġ **edukazzjoni spiritwali** li tgħinu jinfetaħ għall-valuri assoluti u fuq kollox għal Alla.

Il-familja hija l-ewwel u l-aqwa aġent f’dan il-proċess edukattiv. Hadd u xejn ma jista’ jissostitwixxi l-familja mill-kontribut li tista’ tagħti fil-formazzjoni tal-ulied. Għalhekk investiment fl-edukazzjoni jissarraff f’investiment f’familja stabbli u b’saħħitha.

Id-devozzjoni vera lejn **Marija, edukatriċi tal-komunità Nisranija**, għandha tgħin lin-Nisrani jgħaddi dawn il-valuri lill-ġenerazzjonijiet tal-gejġieni.

L-Istorja tinkiteb mingħajr Alla?

Siltiet mill- Omelija ta’ l-E.T. l-Isqof Mario Grech fil-Pontifikal tal-Festa ta’ Marija Bambina, fix-Xagħra - il-Hadd 8 ta’ Settembru 2008

“Kull jum qed tinkiteb l-istorja ta’ ġensna. Aktar minn kronoka ta’ grajġiet, l-istorja hija t- traduzzjoni ta’ vizjoni spiritwali u morali tar-realtà fl-esperjenza. Meta wieħed jażżarda jmiss dawn il-valuri, ikun qed jattakka l-integrità ta’ dan il-poplu u jikteb storja sewda.

Wieħed jinnota li hawn min għandu r-rieda li l-istorja tal-lum tkun f’kontinwità ma’ dik tal-bieraħ; hawn min irid inissi l-istorja tal-bieraħ u jibda storja ġdida; u hawn min irid jikteb l-istorja mingħajr ebda riferiment għal Alla.

Dawħ fostna li juru simpatija mas-sekulariżmu u l-lajċiżmu tajjeb jiftakru li meta l-istorja titfassal mingħajr Alla, din tkun storja kontra l-bniedem. Il-pluraliżmu fl-għażliet temporali huwa tajjeb; imma ma nistgħux inċedu għall-pluraliżmu etiku u morali. Dan ikun ta’ detriment għall-hajja demokratika li teħtieġ fundament solidu msawwar minn prinċipji etiči li m’humieħ neġozjabbli.

F’dan il-kuntest ma jagħmilx sens li l-Kattolīċi, partikularment dawħ impenjati fis-settur pubbliku, jibqgħu assenti jew siekta meta huma mhedda dawn il-valuri lajċi. **F’sitwazzjoni bħal din, mhix il-Knisja li tinsab fil-periklu, imma l-futur tal-bniedem u d-demokrazija.**

Il-poplu t’Alla llum huwa msejjaħ jieħu sehem attiv fin-nisġa tal-istorja ta’ pajjiżna billi jiddefendi “ir-raġuni umana”. Ir-relativiżmu jeħtieġ id-dawl tar-“raġuni”, meqjusa bħala dik il-fakultà biex il-bniedem jagħraf il-veru. Ċiċerun jgħallem li teżisti liġi li hija “ir-raġuni retta”. Din tinsab fin-natura, f’kull bniedem u hija immutabli u eterna, u l-preċetti tagħha jobbligaw. Temi importanti bħalma huma l-hajja umana, il-persuna, iż-żwieġ u l-istat, wieħed isibhom fis-“senduq tar-raġuni”.

F’soċjetà pluralistika bħal tagħna hawn min isostni li hija arroganza li wieħed jissuġġerixxi li l-verità morali marbuta ma’ twemmin partikulari għandha ddawwal l-ordinament ċivili li huwa validu għal kulhadd! **Kif jista’ jeżisti l-fundamentaliżmu reliġjuż, raġunament bħal dan huwa fundamentaliżmu intellettuali! Jekk huwa gravi li fl-ordinament pubbliku jidhru għażliet etiči reliġjużi, daqstant iehor huwa gravi li kull pożizzjoni tan-Nisrani tiġi ttimbrata bħala “għażla konfessjonali” u għalhekk tiġi meqjusa bħala għażla privata!**

Kif seħħ fl-imġhoddi, hekk ukoll illum il-Knisja tibqa’ toffri s-sehem tagħha fin-nisġa ta’ din l-istorja ta’ pajjiżna bix-xandir tal-Verità...”

Tibda l-Missjoni Djoċesana...

A. Introduzzjoni:

Wara riflessjoni fuq il-Kelma ta' Alla, kif ukoll fuq is-sitwazzjoni reliġjuża tad-djoċesi, l-Isqof flimkien mal-equipe pastorali, il-Kulleġġ tal-Kappillani, eċċ, ħaseb biex fl-okkażjoni tas-Sena Pawlina iniedi Missjoni Djoċesana.

B. L-Iskop:

- Biex l-insara tal-gżira ikollhom l-oportunità li jergħu jghixu l-ġrajja tax-xandir tal-Aħbar it-Tajba mwassla minn Pawlu.
- Biex jergħu jagħrfu s-sbuhija tal-hajja tad-dixxipli ta' Ġesù.
- Biex jergħu jagħzlu b'konsapevolezza u rieda li jhobbu lil Ġesù, jieħdu sehem aktar attiv fiċ-ċelebrazzjoni tal-Ewkaristija u jkomplu l-formazzjoni nistranija tagħhom.

C. F'hiex tikkonsisti:

- Mill-5 ta' Ottubru sal-5 ta' Diċembru – **Žmien ta' Smigh u Formazzjoni**
 - Ftuħ tal-Missjoni u tal-Faži Formattiva – fl-10 ta' Ottubru.
 - Kull parroċċa toffri numru ta' Lajċi li jistgħu jkunu missjunarji.
 - Isiru serje ta' 9 laqgħat ta' preparazzjoni, waħda djoċesana u l-oħra parrokkjali.
- Mill-4 sal-25 ta' Jannar – **Žmien ta' Missjoni u Thabbira**
 - Liturġija tal-Mandat: 4 ta' Jannar 2009.
 - Il-lajċi ffurmati, tnejn tnejn, jiġu mibghuta fil-familji, biex iwasslu l-aħbar sabiha ta' Ġesù Salvatur.
 - Il-Missjoni ssir fil-parroċċi kollha fuq bażi ta' tliet gimgħat.



MISSJONI DJOĊESANA
GHAWDEX
2008 - 2009

3. Mill-25 ta' Frar sal-5 ta' April – **Žmien ta' Konverżjoni u Ċelebrazzjoni**

- L-eżerċizzjoni tar-Randan ikunu marbutin mal-Missjoni.
 - Isiru ċelebrazzjonijiet djoċesani u parrokkjali marbuta mal-Missjoni
- Mit-12 ta' April sat-30 ta' Mejju – **Žmien ta' Ringrazzjament u Proposti**
 - It-tberik ikompli jwettaq il-preżenza ta' Ġesù fil-familja, mibdija mill-missjunarji.
 - Il-kappillan jista' jipproponi lill-familji okkażjonijiet konkreti ta' katekezi, fejn dawn jistgħu jkomplu jikbru fil-mixja tal-fidi.

D. Biex il-Missjoni tkun possibbli:

- It-talb: Il-Missjoni titwieled fit-talb, titwettaq fit-talb u twassal għat-talb.
- Is-sehem tal-Kappillan, Saċerdoti u Reliġjużi.
- Is-sehem tal-lajċi (speċjalment dawk impenjati).
- Strutturi djoċesani u parrokkjali.


E. Frott tal-Missjoni:

- Hija okkażjoni oħra biex inhaddmu l-ministeri tagħna bi spirtu ekkleżjali f'għaqda mal-Isqof u mal-Knisja f'Ghawdex.
- Aktar nies fil-parroċċi tagħna iħossu l-bżonn li jieħdu sehem attiv fl-Ewkaristija tal-Hadd u fil-laqgħat tal-formazzjoni.
- Aktar lajċi jkunu jistgħu jghixu l-kariżmi tagħhom bħala ministeru fil-Knisja u biex jgħinuna fil-formazzjoni nistranija tat-tfal, zgħażaġħ u adulti.


Dun Giovanni Curmi

Imperial Eagle

DAILY (from Monday to Friday)
Transport of goods between
Gozo & Malta and Malta & Gozo.



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

Kummentarju (1)

kitba ta' **DUN ANTON SULTANA**

Das-sajf harist hafna u flejt is-soċjetà madwari. Kont kurjuż, nammetti. Irriflettejt u ndunajt li... skarsa hafna l-melħ! Ta' spiss ukoll ġew f'moħħi dawk l-erba' kelmiet li darba Ġesù qal: "Tajjeb il-melħ! Imma jekk il-melħ jitlef imluħitu, biex tistgħu tagħtuh it-togħma mill-ġdid? Qisu li jkollkom il-melħ fikom biex tghixu fis-sliem" (Mk 9:50; ara ukoll Mt 5:13 u Lq 14:24). Fiha x'tomgħod din! Mielħa sew!

X'melħ hu?

Hekk staqsietni Antonella, waħda tfajla li qegħda tistudja bis-serjetà l-Bibbja: "Father, dak x'melħ hu li jsemmi Ġesù?... Ma nistgħax nifhem x'ried jgħid!" Kont se nghidilha: Hares madwarek lejn in-nies fil-pjazza u tifhem! Imma żammejt ilsieni... Minflok, fissirtilha x'inhu l-melħ u għalfejn nużawh; urejtha kif u għaliex Ġesù ried juża din it-tixbiha biex ifehmna kemm jeħtieġ li nibzġu għat-tajjeb li hemm fina biex ma nitilfuħx, u kif aħna msejħin biex inkunu "bħal" melħ tajjeb biex intejbu d-dinja...

Bqajt naħseb fuq dan il-melħ, u ftakart fi tliet sentenzi oħra ta' bnedmin li tassew kellhom hafna "melħ" f'rashom. U kkonkludejt li hemm tliet kwalitajiet ta' melħ li jagħmlu lill-bniedem tassew san u matur, kif jixtiequ jkun il-Hallieq. Liema huma?

1. IL-MELĦ TA' L-GHAQAL

Proverbju antik Ċiniż jgħid hekk: "**Il-melħ ġo moħħok jagħmlek għaqli; u z-zokkor ġo qalbek jagħmlek iblah**". Fi kliem ieħor, altru tghix bid-dehen u l-għaqal, u altru skond il-ġibdiet ta' qalbek. Altru "x'jaqbel" u altru "x'nixtieq"! Mhux ta' b'xejn id-dinja mimlija "boloh", forsi aħjar ngħidulhom "msieken"! Nies imkaxkra mal-kurrenti tal-passjonijiet, jehdew f'xalar bla limiti, jonfqu bl-addoċċ kull ewro li jkollhom, jimxu mal-moda bla rażan, u jinqabdu f'kull xorta ta' vizzji... Nies li moħħhom jirraġuna hekk: "Aħjini llum u oqtolni għada! Hallini ngħix ħajti! Illum tiegħi u għada mhux ta' ħadd!..." Fejn jonqos il-melħ ta' l-għaqal, tidħol il-bluha. Insiru bħall-moġhoż ta' Bendu f'ġirja waħda lejn il-qerda, f'soċjetà mħassra u bla kontroll: "Għax kulħadd hekk qed jagħmel!"...

2. IL-MELĦ TAS-SENS KOMUN

"Aħjar tittiekol minn barra mill-melħ tal-provi, milli tissaddad minn ġewwa fl-għažż u l-fsied", kien iħobb jgħidli l-maħbub u qatt minsi Dun Mikiel Attard,

saċerdot qaddis li mexxa lil hafna bil-melħ tal-Vanġelu. Altru martell mittiekel bl-użu frekwenti, u altru ieħor ġdid imma msaddad għax qatt ma ntuża! Dan veru sens komun. Imma anke dan il-melħ qed jiskarsa hafna fis-soċjetà ta' llum! Kieku ma tarax u ma tismax b'tant nies li jaħlu ħajjithom fil-għažż, jithadtu bla sens, jiftaħru bil-genn u l-blugħat tagħhom, jiggicldu u jisseparaw fuq ċuċati, jiddejni għal kapriċċi, u jberbqu l-paga ta' ġimġha xogħol f'weekend wiehed! Aħjar ma nsemmix aktar nuqqas ta' melħ f'dik li qed tissejjah "life-style"...

3. IL-MELĦ TAL-KUXJENZA

"Anke jekk il-melħ taż-żmien qed jherrilek ħajtek u sahtek, titlifix il-melħ tal-Verità ta' Kristu li ħżint fil-fond ta' qalbek", kien iħobb jgħid Fr. George Maloney S.J. fl-irtiri kontemplattivi li kien jagħti f'*Orange County*, California. Dan hu l-melħ tal-valuri nsara, tal-kuxjenza nisranija, tal-konvinzjoni f'dak li nemmnu... Hu l-melħ "li pajjżna tant jeħtieġ" kif qalu l-Isqfijiet tagħna fl-Ittra Pastoral tas-Sena Pawlina, anke jekk flok "melħ" użaw il-kelma "ħmira". Is-sens u l-messaġġ huma l-istess, kif fissirhom tajjeb ħafna l-editur fl-aħħar editorjal ta' din ir-rivista.

Tgħid il-fidi tagħna l-Maltin u l-Għawdxin qed titlef l-imluħa tagħha? Qed jiskarsaw valuri tajba, prinċipji morali sodi, kuxjenza nisranija? Jaqaw kollox sar, tajjeb jew ħazin, jgħaddi? Jaqaw ir-religjon bdiet tintrifes taħt saqajn in-nies (ara Mt 5:13)? **Jaqaw għal hafna saret tħisser biss festi, piki, privileġġi, titli u unuri, daqq ta' qniepen u tfaqqiegh ta' murtali?!**

Jekk iva, il-melħ tal-fidi ilu jitlef it-togħma vera tiegħu. Sirna folkloristiċi aktar milli evangeliċi. In-nar tal-Vanġelu biss jista' jerga' jtejjeb lis-soċjetà tagħna... "Għax kulħadd għandu jkun immellaħ bin-nar" (Mk 9:49), qal l-Imgħalliem. Mhux għal xejn neħtieġu "Missjoni Djoċesana"... anke għal għaxar snin!

X'ghadda minn ghalina



Kronaka Ghawdxija minn Charles Spiteri

Rebbieha tal-Unur Prestiġjuż "European Destinations of Excellence"

Il-Fondazzjoni Folkloristika "Ta' Klula" mwaqqfa fil-Hamlet ta' Santa Luċija, rnexxielha tirbah l-unur prestiġjuż "European Destinations of Excellence 2007-2008". Dan permezz tal-organizzazzjoni ta' diversi attivitajiet tradizzjonali u folkloristiċi li jiġu mtellgħa minn żmien għal żmien, fosthom il-festival tal-inbid "Bis-Saħħa" li jsir f'Ġunju, l-"Ikla tan-Nanna" li ssir fl-aħħar ta' Lulju, u l-"Festival tad-Dawl" marbut mal-festa ta' Santa Luċija f'Diċembru.

Il-preżentazzjoni taċ-ċertifikat sar l-Erbgha 9 ta' Lulju, fis-Sala David Bruce ta' Dar il-Mediterran għal Konferenzi, l-Belt, mis-Segretarju Parlamentari għat-Turiżmu Dr. Mario De Marco, fil-preżenza tas-Segretarju Parlamentari Dr. Chris Said. Il-preżentazzjoni saret lis-Sindku ta' Kerċem Joe Grima u lir-rappreżentanta tal-Fondazzjoni Folkloristika "Ta' Klula" Ms. Carmen Bellamy.



Re-enactment ta' tieg tar-raħal kif kien isir fl-imghoddi, l-għarusa, l-ġenituri, id-daqqaqa, il-mistiedna, eċċ. waqt l-Ikla tan-Nanna.



Waqt il-preżentazzjoni ta' l-Unur lill-Fundazzjoni Folkloristika ta' Klula. Mix-xellug għall-lemin jidhru Celestina Agius, Joe Grima, Sindku ta' Kerċem, Dr. Chris Said u Dr. Mario de Marco, Segretarji Parlamentari.

L-unur ser jiġi ppreżentat f'Bordeaux fi Franza f'Settembru li ġej waqt il-European Tourism Forum organizzat mill-Kummissjoni Ewropea. Il-Fundazzjoni Folkloristika ta' Klula rat il-bidu tagħha f'Jannar tas-sena 2006 minn hames residenti mill-hamlet ta' Santa Luċija. L-għan ewlieni kien li jpoġġu lil dan ir-raħal żgħir fuq il-mappa. Dan isir billi din l-għaqda tippromwovi l-istorja, il-kultura, it-tradizzjonijiet u l-wirt tal-hamlet ta' Santa Luċija. Il-membri fundaturi tal-Fondazzjoni Folkloristika "Ta' Klula" huma, Carmen Bellamy, Joseph Bugeja, Austin Camilleri, Joseph Mizzi u Alfred Stellini. Żmien wara nqas mal-kumitat Celestina Agius. Wieħed ma jridx iħalli barra lil dawk il-persuni, xi drabi aktar minn mija, li ħafna drabi jmiddu jdejhom biex jiġu organizzati l-attivitajiet ta' din l-għaqda.

Proġett estensiv ta' restawr għaċ-Ċittadella


Il-fortifikazzjonijiet taċ-Ċittadella fis-snin li ġejjin ser igawdu minn proġett ta' restawr ko-finanzjat mill-Unjoni Ewropea taħt il-programm tal-Fond Ewropew għall-Iżvilupp Reġjonali.

Dettalji dwar dan il-proġett ingħataw waqt laqgħa pubblika li saret fuq id-demi bastjun ta' San Ġwann fiċ-Ċittadella, nhar it-Tlieta 29 ta' Lulju, fis-7.30 ta' filgħaxija.

Dr Stephen C. Spiteri, Suprantedent tal-Fortifikazzjonijiet fit-Taqsima tar-Restawr tal-Ministeru għar-Riżorsi u Affarijiet Rurali, tkellem dwar l-



Waqt il-laqgħa pubblika fiċ-Ċittadella.



L-istat tas-swar taċ-Ċittadella.

importanza taċ-Ċittadella bħala l-fortifikazzjoni ewlenija ta' Għawdex u r-rwol tagħha fid-difiża ta' Għawdex. Il-Perit Ivana Farrugia responsabbli minn xogħlijiet ta' Restawr fid-Dipartiment tal-Proġetti u Żvilupp tal-Ministeru għal Għawdex spjegat kif ser ikun imqassam il-proġett u f'hiex ser ikun jikkonsisti x-xogħol.

Il-Ministru għal Għawdex Giovanna Debono qalet li dan huwa proġett importanti għall-preservazzjoni u r-restawr taċ-Ċittadella u huwa l-ewwel darba li meded kbar tas-swar tagħha ser jiġu restawrati. Hija qalet li l-fondi allokatu għal dan il-proġett huma parti mill-fondi Ewropej allokatu għall-perjodu 2007-2013 u li minnhom il-Gvern intrabat li jalloka 10 fil-mija speċifikament għal Għawdex.

Il-Ministru għar-Rizorsi u Affarijiet Rurali, George Pullicino, waqt id-diskors tiegħu, tkellem dwar il-proġett holistiku ta' restawr ta' madwar 135,00 metru kwadru ta' faċċati ta' swar fuq tul ta' madwar 6 km ta' fortifikazzjonijiet f'Malta u Għawdex, u li se jiswa madwar 36 Miljun Ewro.


Minn Ghawdex għall-Mosta

Il-magħruf pittur Għawdxi, il-Kavallier Pawlu Camilleri Cauchi, għadu kif lesta xogħol ta' pittura għaž-żewġ Każini tal-Banda tal-Mosta, jiġifieri dak tas-Socjetà Santa Marija u dak tas-Socjetà Nicolo' Isouard.

Aktar tagħrif ksibnih mingħandu meta nhar it-Tlieta 22 ta' Lulju, żorna l-istudios tiegħu fi Triq Sir Luigi Camilleri, ir-Rabat, waqt l-aħħar rtokki fuq dawn l-opri artistici li ser ižejnu s-soqfa tas-swali prinċipali tal-imsemmija każini taż-żewġ soċjetajiet.

Fil-Kažin tal-Banda tas-Socjetà Santa Marija se jiġi nawgurat kwadru kbir, fil-qies ta' 29 bi 11-il pied, li s-sugġett prinċipali tiegħu huwa l-Konvoj ta' Santa Marija, fil-parti tan-nofs. Id-dekorazzjoni tal-istess kwadru hija kollha kemm hi pittura sew monokromatika u sew bil-kulur.

Fil-waqt li f'dak tal-Banda Nicolo Isouard, l-istess pittur Camilleri Cauchi kien responsabbli wkoll għal xogħol ta' pittura fis-saqaf tas-sala prinċipali. Ix-xogħol jikkonsisti f'erba' kwadri li jirrapprezentaw episodji mill-istorja tal-Mosta jiġifieri l-Konsagrazzjoni tal-Knisja; l-Kungress Ewkaristiku tal-1913; il-Miraklu tal-Bomba tal-1942 u l-Inkurunazzjoni tat-Titular. Se jiżżanznu wkoll 4 portraits tal-Papa San Piju X, il-Papa Pawlu VI, l-Arċipriet Girgor Borg u l-fundatur tas-Socjetà Mużikali Ġanni Azzopardi



Il-Pittur il-Kavallier Pawlu Camilleri Cauchi, fl-istudios tiegħu waqt ix-xogħol artistiku li kien qed jagħmel fuq il-kwadri għall-każini tal-banda tal-Mosta.


Wirja tal-Hut f'Ghawdex

Il-hames edizzjoni tal-wirja tal-hut mtella' f'Għawdex mill-Għaqda tat-Trobbija tal-Hut saret fis-sala prinċipali tal-Liceo Ninu Cremona, ir-Rabat, Għawdex, bejn l-14 u s-17 t'Awwissu.

Il-ftuh uffiċjali sar il-Hamis 14 t'Awwissu filgħaxija fejn il-President il-ġdid tal-Għaqda, Charles Grima għamel l-ewwel diskors tiegħu. Mistieden għall-ftuh kien hemm ukoll rappreżentant tal-Bank of Valletta, George Scerri, li għamel ukoll diskors tal-okkażjoni.

Hdax-il membru mill-Għaqda pparteċipaw b'total ta' 22 akkwarju. Is-Sibt, il-ġurija magħmula minn Adrian Puglisevich u Martin Vassallo għamlu l-għażla tagħhom skond il-kwalità tal-hut u l-arrangament ta' l-akkwarji. Din is-sena kien hemm varjetà ta' hut, kemm żgħar bħal-Endlers u Guppies sa hut kbir bħal Oscars u Quetzal cichlids. Charles Pisani minn Sannat ha l-ewwel premju b'par Discus fil-waqt li Fr. Gerard Buhagiar ha t-tieni post bil-frieħ tat-Tropeus duboisi u tat-Tropheus moori. It-tielet post inqasam bejn Robert Bajada bix-Shubunkins u George Scerri bl-Angelfish.

Xi haġa ġdida għal din is-sena kienet il-kompetizzjoni tal-posters li ttelegħet bejn il-membri tal-Għaqda, Maltin u Għawdxi. Min mill-membri xtaq jieħu sehem kellu jipprepara poster sabiex, jekk dan jintagħzel, jintuza bħala promozzjoni għaž-żewġ wirjiet li jsiru, wahda f'Għawdex u l-oħra f'Malta. Iż-żewġ posters magħzula kienu t-tnejn ta' Fr. Gerard Buhagiar li rebaħ 100 Ewro prodotti tal-hut. Għal aktar tagħrif jew mistoqsijiet fuq iż-żamma tal-hut wiehed jista' jżur il-website tal-Għaqda, li hija www.maltaaquarist.com.



Charles Pisani li ġie fl-ewwel post fil-Wirja tal-Hut jidher flimkien ma' ibnu Kristin ta' sitt snin jammiraw l-akkwarji bil-hut li dahħlu għall-wiri.

Mixja ta' Fidi mal-Madonna ta' Lourdes fl-Mgarr



Il-Pellegrinaggj fi triqtu lejn il-Grotta ta' Lourdes U proprju hawnhekk il-pellegrini jidhru fit-triq principali ta' l-Mgarr.

Isqof Mario Grech mexxa Konċelebrazzjoni, li għaliha attendew numru kbir ta' Ghawdxin.

F'Għajnsielem, tiddomina fuq il-Port ta' l-Imgarr, hemm il-knisja ddedikata lill-Madonna Ta' Lourdes, liema knisja tiġbed mijiet ta' pellegrini minn kull rokna ta' Ghawdex u Malta matul is-sena kollha, b'mod speċjali fil-ġranet tad-dehriet.

Fl-okkażjoni ta' ċelebrazzjonijiet tal-Ġublew mid-Dehriet tal-Madonna ġewwa Lourdes, il-parroċċa t'Għajnsielem, nhar it-Tnejn 18 t'Awwissu, filgħaxija, organizzat pellegrinaggj Marjan *Aux Flambeaux* fl-istatwa tal-Madonna ta' Lourdes, mill-Knisja Parrokkjali għall-Grotta tal-Madonna ta' Lourdes, li tmexxa mill-Arċipriet il-Kanonku Frankie Bajada. Mal-wasla fil-grotta Mons.



Mons. Isqof Mario Grech, quddiem il-Grotta waqt id-diskors tiegħu ta' l-okkażjoni. Jidher ukoll (xellug) l-Arċipriet tal-Parroċċa t'Għajnsielem, il-Kanonku Frankie Bajada.

Zgħażaġh mill-Parroċċa tal-Munxar fi Spanja

Għat-tieni sena konsekuttiva grupp ta' adolexxenti u zgħażaġh mill-parroċċa ta' San Pawl Nawfragu l-Munxar, immexxiha mill-kappillan Dun Tonio Galea irrappreżenta lill-Malta fl-XX meeting ERA, (European Rogationist Association) li din is-sena sar fi Spanja, ġewwa Girona, f'żona fejn hemm santwarju tal-Madonna El Collell bit-tema: "JIEN HU T-TRIQ; IL-VERITA' U L-HAJJA". Dan is-sommer camp jiġi organizzat kull sena mir-Rogazzjonisti.

Din is-sena pparteċipaw adolexxenti, zgħażaġh u adulti mill-Italja; Repubblika Ċeka; Slovakja; Slovenja; u Polonja.

Salvina Saliba, waħda minn dawk li attendiet għal dan il-kamp tas-sajf, li sar bejn it 3 u t-8 t'Awwissu, qaltilha illi din kienet



Il-Grupp mill-Parroċċa tal-Munxar. Jidhru mix-xellug għal-lemin, fuq wara: Diane Saliba; Marta Curmi; Janine Sammut; Rebecca Galea; Salvina Saliba; Mark Bonello u Brandon Spiteri; Fuq quddiem: Brandon Cini; Antonella Bajada; Josianne Bezzina; Tonio Bezzina; Mark Debrincat u l-Kappillan Dun Tonio Galea.

esperjenza m i l l - i s b a ħ , s e w b ħ a l a g r u p p ta' adolexxenti u zgħażaġh tal-Munxar, kif ukoll bħala esperjenza internazzjonali fejn kellna ċ-ċans li nitolbu, nitgħallmu u middevertu ma' nsara oħra ta' pajjiżi u kulturi differenti.

"...Żgur li dan hu mezz tajjeb hafna kif l-adolexxenti u zgħażaġh tagħna jistgħu jikbru fil-formazzjoni tagħhom. J'Alla din l-esperjenza tibqa' fil-moħħ u l-qalb ta' dawk li pparteċipaw u jkunu ukoll kapaċi jwasslu dak li rċivew, lil shabhom..."



Il-Gruppi kollha, f'ritratt ta' l-okkażjoni, f'El Collell, Girona, Spanja fejn sar il-kamp tas-sajf.

Vaganzi f'Disneyland

Grupp ta' studenti mill-iskola Laura Vicuna qattgħu erba' t'ijiem mill-vaganzi tas-sajf ġewwa *Disneyland Resort* f'Parigi. L-istudenti kienu akkumpanjati minn ġenituri u qraba flimkien mal-Kap ta' l-iskola, Swor Antoinette Pace, tal-komunità Sależjana, Stella Spiteri F.M.A. kif ukoll uħud mill-għalliema tagħhom.

L-iskola Laura Vicuna tinsab ġewwa r-rahall ta' l-Għasri, f'Ghawdex, u hija mmexxiha mill-komunità ta' Ulied Marija Ghajnuna ta' l-Insara, magħrufa aħjar bħala s-Sorijiet Sależjani. L-iskola ilha toffri s-servizzi tagħha bħala skola primarja sa mill-1970.



Żjara lil Radju Lauretana f'Għajnsielem



Il-President ta' Malta, l-E.T. Dr Edward Fenech Adami, nhar it-Tlieta 26 t'Awwissu, filgħaxija, għamel żjara lill-istudios tar-Radju Komunitarju, Radju Lauretana, f'Għajnsielem.

Mal-wasla tiegħu, l-President Fenech Adami ġie milqugh mill-Arċipriet tal-Parroċċa, il-Kanonku Frankie Bajada u mid-Direttur ta' l-istazzjon, Lelio Spiteri, li dawru l-istudio, urieh ix-xogħol li sar, spjegal u l-hidma volontarja li ssir kontinwament minn hafna u laqqgħu ma' diversi preżentaturi.

Fir-ritratt il-President ta' Malta jidher jitellem mal-preżentatriċi Marija Xerri. Fuq in-naħa tal-lemin tal-President jidher Lelio Spiteri, waqt li fuq ix-xellug jidher l-Arċipriet Bajada.

Ġie ċċelebrat Jum Kerċem u konkluz il-ftehim ta' Ġemellaġġ mal-Furjana



Is-Sindki ta' Kerċem u tal-Furjana, Joe Grima (xellug) u Nigel Holland (lemin) jaqsmu l-kejk tal-okkazjoni.

Il-Kunsill Lokali Kerċem iċċelebra "Jum Kerċem 2008" b'ċerimonja fi Pjazza Orvieto li matulha fost l-oħrajn ġie konkluz il-ftehim ta' Ġemellaġġ mal-Furjana u nġhata l-Unur Ġieħ Kerċem 2008.

L-attivitajiet bdew b'quddiesa sollenni fil-Knisja Parrokkjali mmexxija mill-Kappillan ta' Kerċem il-Kan. Brian Meilak u l-Arċipriet tal-Floriana Fr. Richard Borg, bis-sehem tal-membri tal-Kunsilli Lokali ta' Kerċem u l-Furjana. Wara sar marċ mill-Banda San Girgor minn maġenb il-Knisja Parrokkjali sa Pjazza Orvieto fejn saret iċ-ċerimonja.


Matul iċ-ċerimonja saru spettakli ta' żfin mill-YADA Gozo u Centre Stage, ġew onorati t-timijiet tal-Kerċem Ajax FC, ġie



Waqt l-iffirmar tal-Ġemellaġġ bejn Kerċem u l-Furjana. Jidhru s-Sindki Nigel Holland (xellug) u Joe Grima (lemin).

ppreżentat il-pakkett kotba "Ktieb Teżor" lit-tfal tal-Kinder, u nġhata għotja finanzjarja lil Lawrence Attard, Superjur tal-Museum ta' Kerċem. Saret ukoll il-preżentazzjoni tal-Unur Ġieħ Kerċem, li din is-sena nġhata lil Emanuel Grech, eks President u Fundatur tal-Banda San Girgor. Lejn l-aħħar parti ta' iċ-ċerimonja ġie ffirmat il-Ġemellaġġ bejn Kerċem u l-Furjana miż-żewġ Sindki Joe Grima u Nigel Holland rispettivament. Saru wkoll diskorsi mis-Sindki Joe Grima, Nigel Holland u mill-Ministru għal Ghawdex Giovanna Debono. Iċ-ċerimonja ntemmet bid-daqq tal-Innu Nazzjonali Malti. Preżenti kien hemm ukoll Mons. Isqof Mario Grech.

Replika ta' l-injam tal-Knisja Parrokkjali ta' Għajnsielem



Mons. Ġużeppi Zerafa, Arċipriet Emeritu tal-Parroċċa ta' Għajnsielem, hadem replika fl-injam tal-Knisja Parrokkjali ta' Għajnsielem. (Scale 1/4" = 1'-0").

Mons. Zerafa kien ilu jaħdem fuqha madwar għaxar snin, fil-hin liberu tiegħu.

Fil-jiem tal-Festa Titulati tal-Madonna ta' Loretu, din il-knisja kienet tinsab għall-wiri fid-dar tal-familja Zerafa, fi Triq Perellos.

F'jum il-festa tal-Madonna ta' Loretu, il-Hadd 31 t'Awwissu, 2008, pubbliku numeruż, fosthom Maltin u barranin marru jaraw u jiflu dan ix-xogħol ta' l-idejn matul il-ġurnata kollha.

Replika tal-Knisja Parrokkjali ta' Għajnsielem.

Abbatini Ghawdxin fil-Vatikan



Erba' abbatini mid-Djoċesi t'Ghawdex dan is-Sajf, bejn is-7 u l-21 t'Awwissu, ingħaqdu m'abbatini oħra minn Malta biex jagħtu s-servizz tagħhom fil-Bażilika ta' San Pietru fil-Vatikan.

L-Ghawdxin li fir-ritratt jidhru mix-xellug għal-lemin huma, Mario Bonnici (Katidral), Andrew Buhagiar (Ragħaj it-Tajjeb, taċ-Ċawla), Matthew Bajada (Għarb), Alfred Tabone (Xagħra). Jidhru wkoll fuq in-naħa ta' wara, mix-xellug għal-lemin, Dun Frans Bonnici, Seminarista Noel Debono (Nadur) u Dun Daniel. Il-vestizzjoni ta' l-abbatini li tmexxiet mill-Kardinal Angelo Comastri saret nhar is-16 t'Awwissu fil-kappella tal-kor ġewwa l-Bażilika ta' San Pietru.

L-għażla fost l-abbatini Ghawdxin li wrew ix-xewqa li jmorru l-Vatikan saret wara diversi laqgħat li saru fis-Seminarju tal-Qalb ta' Ġesù, ir-Rabat, u eżami kompetittiv.

'The World' fi żjara 'l barra mill-port ta' l-Imġarr

F'inqas minn sena, il-vapur tal-passiġġieri *The World* għamel it-tieni żjara tiegħu fil-gżejjer Maltin. Wara waqfa ta' jumejn fil-Port il-Kbir, dan il-cruiseline għamel waqfa ta' gurnata 'l barra mill-port ta' l-Imġarr f'Ghawdex, nhar it-12 ta' Settembru. Wara s-suċċess ta' l-ewwel żjara tiegħu f'pajjiżna, l-operaturi ddeċidew li jerggħu jinkludu lill-gżejjer Maltin fil-lista ta' pajjiżi fejn il-passiġġieri jkunu jistgħu jinżlu l-art. Dan meta normalment dan il-vapur ma jieqafx fl-istess postijiet qabel mill-inqas sentejn.

Abbord dan il-vapur kien hemm 165 passiġġier fil-maġġor parti tagħhom Amerikani, kif ukoll 255 membru ta' l-ekwipaġġ. Uħud minn dawn il-passiġġieri jokkupaw appartamenti fuq dan il-vapur matul is-sena kollha. Għadd konsiderevoli ta' passiġġieri flimkien ma' whud mill-ekwipaġġ niżlu l-art u qattgħu l-gurnata fuq il-gżira ta' Ghawdex. Din hi t-tieni waqfa ta' vapuri ta' dan it-tip f'Ghawdex fi spazju ta' ftit ġimghat hekk kif vapur ieħor kien għamel waqfa oħra f'Awwissu. Żjajar bħal dawn huma mistennija jżiedu fiż-żmien qarib hekk kif dan l-aħħar il-Ministru għal Ghawdex ħabbret uffiċjalment li l-MEPA ħarġet il-permessi meħtieġa biex ikunu jistgħu jitwaqqfu faċilitajiet ta' rmiġġ għall-cruiseliners fix-Xlendi.




Il-Vapur *The World* 'l barra mill-port ta' l-Imġarr. Fuq il-lemin jidher ukoll vapur tal-Kumpanija li topera s-servizz bejn iż-żewġ gżejjer, il-Gozo Channel.


Tmiem il-klabb tas-sajf fl-Oratorju Don Bosco

Il-hames edizzjoni ta' *Don Bosco Summer Club* organizzat mill-Oratorju Don Bosco tar-Rabat Ghawdex, giet fi tmiemha permezz ta' diversi attivitajiet speċjali organizzati fl-aħħar granet t'Awwissu u l-ewwel granet ta' Settembru. Dawn l-attivitajiet kienu jinkludu quddiesa ċelebrata mill-E.T. Mons Mario Grech, Isqof ta' Ghawdex, varjetà ta' żfin, *drama* u kant mit-tfal fir-Rabat u f'Marsalforn, *bar-be-cue* fi Pjazza Santu Wistin, Victoria, wirja bix-xogħlijiet maħduma mit-tfal, *film-show* għat-tfal kif ukoll ħarġa fir-Ramla l-Hamra..

'Il fuq minn 280 tifel u tifla attendew regolarment għas-sessjonijiet tas-*Summer Club* li nżammu tliet darbiet fil-ġimgha matul ix-xhur ta' Lulju u Awwissu. Madwar 60 voluntiera, il-biċċa l-kbira żgħażaġh, ħadu ħsieb lit-tfal u animaw is-sessjonijiet.



Waqt il-varjetà ta' l-Aħħar.



It-tfal flimkien ma' l-Isqof Mario Grech fi tmiem il-quddiesa u ż-żjara li għamlilhom.

Kull gurnata tas-*Summer Club* kienet tibda' b'quddiesa fil-Kappella ta' l-Oratorju u wara t-tfal kienu jitqassmu fi gruppi fejn kienu jiġu mgħallma diversi sugġetti bħal *crafts*, tisjir tal-helu, ganutell, żfin, *drama*, *story telling*, pittura, bini ta' preseppi, kollezzjonar ta' bolli, ħjata u arkett. Kien ukoll ikollhom sezzjonijiet ta' sports, *fun-games* u loġhob ieħor.

Matul is-Summer Club ġew organizzati wkoll diversi haġġiet għal Malta kif ukoll għall-postijiet oħra f'Għawdex. Kellhom ukoll attivitajiet interattivi organizzati minn mistiedna speċjali fosthom dwar il-wirt storiku Għawdxi, il-harsien ta' l-ambjent, in-nutriment, *self-defence*, prevenzjoni mill-alkoħol u droga, "*teddy bear hospital*", eċċ...

Sadanittant ta' min jgħid li uħud mil-*leaders* żgħażaġh li ħadu sehem fit-tmexxija ta' dan is-Summer Club fil-ġranet li għaddew kienu l-Italja fuq programm ta' skambju ta' żgħażaġh bhala parti mill-*Youth in Action Programme* ta' l-Unjoni Ewropea. Dan l-iskambju kompli jgħinjom fil-formazzjoni tagħhom biex ikomplu jkunu ta' għajjnuna lis-socjetà tal-lum b'ħidma simili għal dak li għamlu tul is-sajf.

Xogħol ta' restawr fil-Knisja Kolleġġjata u Bażilika tax-Xagħra

Tkompli t-tieni fażi ta' xogħol ta' restawr fin-nava tan-nofsinar. Din il-fażi tikkonsisti f'konservazzjoni, rinnovazzjoni u restawr fil-kappella ddedikata lill-Madonna tal-Karmnu. Ix-xogħol sar mir-restawratur Malti, Manwel Zammit.

Il-pittura tal-koppletta u tal-pendenti ta' taħtha huma xogħol tal-pittur Ruman, Virginio Monti. Matul iż-żmien il-koppletta soffriet ħsarat fl-istabbiltà tagħha tant li l-pittura kienet turi sinjali ta' ghejja kbira. Fi bñadi minnha anke waqgħu l-flieli u partijiet miż-żebgħa ntilfu. Ir-restawr reġa' ġab il-pittura għall-istat oriġinali tagħha billi l-partijiet maqluġha maż-żmien reġgħu ġew ri-integrati.

Anke l-altar tal-kappella li huwa ddedikat lill-Madonna tal-Karmnu, xogħol il-pittur Malti magħruf, Francesco Vincenzo Zahra, sarlu xogħol ta' konservazzjoni peress li kien għadu fi stat stabbli. Il-kwadru jmur lura lejn l-ewwel nofs tas-seklu 18. Il-kwadru huwa mdawwar bi prospettiva skultrata fil-ġebel li għandha ħjiel qawwi ta' l-influenza ta' Zahra wkoll.



Il-pittura tal-koppletta rrestawrata.

Ix-xogħol fil-kappella kien jinkludi wkoll żebgħa mill-ġdid tal-ġebbla kif ukoll l-induratura ta' l-iskultura u l-istallazzjoni ta' twieqi *stained glass* fil-lanterna li lkoll saru min-nies tas-sengħa mix-Xagħra u taħt is-superviżjoni tar-restawratur Manwel Zammit.

Lejla Kulturali mill-“Gozo Youth Orchestra” fir-Rabat

Udjenza mdaqqsqa ta' Għawdxi flimkien ma' Maltin u barranin li bħalissa qegħdin Għawdex, setgħu jgawdu atmosfera mill-aqwa, meta nhar it-Tnejn 4 t'Awwissu, filgħaxija, il-Gozo Youth Orchestra pprezentat il-kunċert *Opera vs Pop Under the Stars*, li sar fil-biħtha tal-Ministeru għal Għawdex, fi Pjazza San Frangisk, ir-Rabat. Mistiedna speċjali matul din is-serata kienu s-Sopran Pamela Agius, minn Għajnsielem u li tgħix u tistudja New York, u l-bassista Rabi Noel Galea, li nqas mal-50 mużiċisti żgħażaġh li ħadu sehem f'dan il-kunċert.

Matul din il-lejla, il-Gozo Youth Orchestra daqqet selezzjoni ta' biċċiet klassiċi fosthom minn *Don Giovanni* ta' Mozart u minn *Un Ballo in Maschera* ta' Verdi, kif ukoll *soundtracks* u siltiet minn *musicals* bħal *Pirates of the Caribbean* u *Jesus Christ Superstar*.

Il-kunċert *Opera vs Pop Under the Stars* taħt id-direzzjoni mużikali ta' Mro. Joseph Grech ittella' b'kollaborazzjoni ma' l-uffiċċju tal-kultura fi hñan il-Ministeru għal Għawdex u l-Ambaxxata Amerikana f'Malta.

Preżenti kien hemm ukoll il-Ministru għal Għawdex, Giovanna Debono u Eric Catalfamo, uffiċċjal fl-Ambaxxata ta' l-Istati Uniti f'Malta.

Wirja ta' xogħlijiet ta' l-artist Għawdxi Paul A Stellini ġiet imtella' għall-okkażjoni biex tikkumplimenta din is-serata kulturali.



Waqt is-serata kulturali *Opera vs Pop Under the Stars*.

RIFLESSI

Osservazzjonijiet tal-Kav. Joe M. Attard



Radju tal-Komunità Ideali

Xi ftit taż-żmien ilu l-habib tiegħi Victor Attard kiteb dwar ir-radjijiet tal-Komunità li għandna f'Ghawdex u tana ftit statistika interessanti. Jiena nemmen li dawn l-istazzjonijiet qed jagħtu kontribut importanti lill-parroċċa. Hafna jkunu dawki li għal xi raġuni jew oħra ma jkunux jistgħu joħorġu minn darhom apparti l-fatt li ssib hafna oħrajn fl-isptarijiet jew rikoverati f'xi klinika jew dar ta' l-anzjani. Permezz tar-radju dawn iħossuhom li għadhom parti mill-parroċċa. Bla dubju mindu daħal il-pluralizmu fix-xandir, l-affarijiet tbbidlu ferm għall-aħjar. Jien niftakar ir-Rediffusion li għal żmien qeda l-funzjoni tiegħu sewwa hafna għad li dan kien 'one way traffic', fis-sens li kont biss tisma', waqt li llum tista' ċċempel u turi l-fehma tiegħek. Xi wħud minn dawn l-istazzjonijiet jittrasmettu s-sena kollha, daqqa bi skeda li tiegħu l-gurnata kollha u daqqa bi

skeda ridotta. Oħrajn jippreferu jittrasmettu matul il-granet tal-festa titolari, fi żmien il-Għid u fi żmien il-Milied.

Bla dubju biex tmexxi stazzjon trid hafna spejjeż u hafna nies. Għandek il-liċenzja li mhix irhisa u s-sena tgħaddi bla ma tinduna; għandek hafna spejjeż biex iżzomm l-apparat f'kundizzjoni tajba, trid studios suret in-nies, flus biex tixtri cassettes, tapes, CD's u x'naf jien u trid hafna nies li jridu ż-żmien u s-sabar biex ikunu kapaċi jipproduċu jew jiehdu sehem f'programm, għax mhux kulhadd għandu 'the gift of the tongue'. Jiena naħseb li kieku jkun hemm xi tip ta' kollegament bejn dawn l-istazzjonijiet komunitarji, jista' jkollna prodott aħjar u ma tinhelix hafna enerġija bla bżonn. Programm tajjeb jista' jissellef u b'hekk jisimgħuh hafna nies u l-'air time' ikun qed jiġi użat aħjar. Permezz ta' l-internet hafna minn dawn il-programmi qed jaslu wkoll għand l-emigranti tagħna u allura l-Knisja f'Ghawdex qed ikollha mezz ieħor kif iżzomm kuntatt ma' dawn hutna li jgħixu 'l bogħod minn xtutna.

Qed nikteb dan kollu llum fid-dawl tal-fatt li dan l-aħhar il-Parroċċa tal-Qala inawgurat studios ġodda tar-radju tal-komunità, studios permanenti mgħammra bl-aħhar teknoloġija li nfethu u tberku mill-Arċipriet il-Kan Dun Joe Zammit nhar il-Hadd 27 ta' Lulju 2008. Mat-80 voluntier jagħtu daqqa t'id biex dan l-istazzjon ikun jista' jwassal il-vuċi tiegħu lill-Qalin kollha permezz tal-frekwenza 106.3 FM. Nista' nimmagina kemm sar sforz biex ingabru l-fondi u nstab il-post addattat; kemm kuntatti ma' barra (żewġ kumpaniji Taljani) biex seta' jinxtara l-apparat li jiswa eluf tal-liri. Jalla issa din il-hidma kollha tkompli ssib l-appogg tar-rahal kollu u tissokta bl-istess entużjażmu li bdiat bih matul il-ġimgħat li għaddew.

Dan l-awgurju jgħodd ukoll għall-bqija ta' l-istazzjonijiet l-oħra għax nemmen bi shiħ li niesna għandha għal qalbha r-radju tal-parroċċa kif għandhom il-kappillani tagħna. Nerga' nteni li kieku dawn l-istazzjonijiet jtkellmu iktar ma' xulxin, ma tinhelix enerġija bla bżonn u l-prodott ikompli jitjieb. Tinhtieg aktar ko-ordinazzjoni u kollaborazzjoni bejn il-hdax-il radju f'Ghawdex.




57, MAIN GATE STREET, VICTORIA, GOZO.

Prop.: Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31



For top quality fresh meat, a wide selection of fresh sausages
and quality homemade meat products such as meat balls,
bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 · Tel: 2785 5051

DWAR GHAWDEX FIL-ĠURNALI**Marsalforn: Is-Sindku jridu separat miż-Żebbuġ**

"Not so easy, Mr. Mayor. With two sentences you may have wanted to wash your hands of your responsibilities; to wipe away two years of disregard of the needs of a locality so important to Gozo, both as its main seaside resort and as a generator of economic activity. After treating our complaints with disdain for so long, this is the last straw."

Carmel Camilleri, The Times, 21st August 2008

Prosit tassew!

"B'mod partikolari, sar titjib fl-industrija tal-produzzjoni ta' l-inbid fejn bosta bdiewa Ghawdxin permezz tal-Koperattiva 'Gozitano', u diversi għassara kienu minn ta' l-ewwel biex japplikaw għaċ-ċertifikazzjoni, magħrufa bhala DOC u IGT. Dan se jiftaħ aktar opportunitajiet li minnhom il-bdiewa Ghawdxin se jkunu jistgħu japplikaw għal aktar fondi."

Mid-diskors tal-Ministru għal Ghawdex,

Giovanna Debono fil-Wirja tal-Biedja u Snajja', Il-Mument, 17 ta' Awwissu 2008

Evviva, Evviva!

"Tal-Massar' għażlu mod partikolari kif iħarsu lejn il-vitikultura li hu magħruf bhala 'viticultur rationale' li bażikament jiffoka fuq il-kwalità aktar milli fuq il-kwantità u li jfisser li kull dielja tipproduċi biss żewġ kilo għeneb. Il-vinja 'Tas-Sisien' għandha densità ta' 4,000 dielja għal kull ettaru li mistennija jipproduċu 5,000 flixxun ta' inbid aħmar Ghawdxin b'ċertifikazzjoni D.O.K."

Rapport, In-Nazzjon, 22 ta' Awwissu 2008

Rekord ta' Djar Vojta!

"Gozo holds the national record on vacant properties: 47.66% of properties in Gozo were vacant in 2005 (9,762 out of 20,481 properties). An eco-Gozo faced with this fact would undoubtedly insist that the community can satisfy its residential needs from existing housing stock."

Carmel Cacopardo, The Times, 23rd August 2008

Imma ghadna nibnu bil-goff!

"The presence of cart ruts and the Nadur residents' concern on the geological stability of their neighbourhood have not stopped the Malta Environment and Planning Authority's planning directorate from recommending the approval of a development. Today the Development Control Commission (DCC) is set to approve the demolition of an existing dwelling in Nadur to replace it with 55 apartments, 11 penthouses and 108 garages next to the old cemetery at Ta' Kennuna."

James Debono, Maltatoday, 27th August 2008

Rekord jkser lill-iehor : Turizmu tal-folol?

"Din is-sena l-influss qawwi ta' passigġieri u vetturi lejn Ghawdex ma kienu biss ristrett għall-jiem tal-festa ta' Santa Marija. Fl-ewwel 12-il ġurnata ta' Awwissu l-Gozo

Channel garret record ta' passigġieri u vetturi b'185,347 passigġieri u 46,107 vettura..."

Marion Zammit, In-Nazzjon, 19 ta' Awwissu 2008

F'Ghawdex ukoll?

"Enforcement works"

Is-Segretarju Parlamentari għad-Djalogu Pubbliku u l-Infommazzjoni, Chris Said, The Times, 26th August 2008

Qed iberraq fuq Kemmuna?

"Tony Zammit Cutajar, whose family leased the island of Comino between 1926 and 1960, has ominously warned of 'moves afoot to develop parts of the island.'"

James Debono, Maltatoday, 27th August 2008

Il-qaghad jonqos f'Malta... iżda jiddied f'Ghawdex

"Fil-każ ta' Malta, dawk jirreġistraw għax-xogħol jammontaw għal 5,272 jew 428 persuna inqas milli kien hemm f'Lulju tas-sena l-oħra. Fil-każ ta' Ghawdex, dawk ifittxu x-xogħol żdiedu b'54 biex jammontaw għal 686 persuna."

Rapport, l-Orizzont, 26 ta' Awwissu 2008

Midalja isbah minn ta' l-Olimpjadi

"Family members and friends cheered on Justin Spiteri, a person with an intellectual disability, who swam all the way from Gozo to Malta... The Razzett tal-Ħbiberija team consisting of 10 swimmers under 17 put in all their efforts and managed to meet the challenge... Justin was the last in, but that doesn't matter at all. Justin is the first intellectually disabled person to finish the Gozo-Malta race."

Report, The Malta Independent, 25th August 2008

Tjebet Wahda jew l-Ohra?...jew it-Tnejn?

"Niġbed, fl-aħħarnett, l-attenzjoni li tlifna ċerta informazzjoni li kienet tidher fi "Il-Hajja f'Ghawdex" bhala supplement, anki jekk forsi tista' tinstab fil-website tad-Djoċesi. Din tjebet, iżda jista' jkun li tant tgħabbiet bi stampi u "xejxi" li tqalet wisq!

Asterisk, Il-ĠensIllum, 23 ta' Awwissu 2008



A La Carte • Take Away

Fortunato Mizzi Street,
Victoria, Gozo.

Tel: 21 566 599
Mob: 99 90 90 90
99 85 41 76

MILL-PARLAMENT**Ċitazzjonijiet mill-Wardens**

Mit-twegiba tal-Onor. Prim Ministru għall-Mistoqsija Parlamentari ta' l-Onor. **Silvio Parnis** dwar kemm saru ċitazzjonijiet mill-wardens bejn Jannar u Marzu 2008, johrog dan it-taghrif:

	Fontana	Għ'sielem	Għarb	Għasri	Kercem	Munxar	Nadur	Qala	Rabat	S.Law.	Sanmat	Xaghra	Xewkija	Żebbug
Buses									20		1			3
Carriage markings	10	117	1		1	28	3	2	37			3	44	47
Driver/Person	49	42	8		2	2	25	9	6		4	35	22	10
Driving	2	116	3				1	1	12			1	48	1
Environment														
Horns/Lights		11	1				3					3	75	
Licence	1	65	6	1	6	13	10	22	62		3	18	27	18
Littering Aggrav.														
Littering Normal														
Parking	19	1	1			21	3		589		1	4	2	90
Temp. Permits		3	1				2	2				7	1	
Traffic Sign	1	8				3	47	5	113		4	10	1	77
Vehicle	22	83	8	1	6	15	20	23	62		4	34	36	20

Seduta 11 02/06/2008

Ġgantija - Ċentru Temporanju

2075. L-Onor. **Anton Refalo** staqsa lill-Ministru għall-Edukazzjoni, Kultura, Żgħażaġh u Sport: Tista' l-Ministru tgħid fiex jikkonsisti ċ-ċentru temporanju għall-viżitaturi fil-Ġgantija li tlesta fl-2007? Kemm kienet in-nefqa totali fuq dan il-proġett? Min kien / kienu l-kuntratturi li għamlu x-xogħol? Kemm thallsu kull wiehed? *10/07/2008*

Onor. Dolores Cristina: Infurmata li ċ-ċentru temporanju għall-viżitaturi li ġie inawgurat fit-13 ta' Settembru 2007 jikkonsisti f'*ticket booth, museum shop* u tisqifa għall-viżitaturi. Ix-xogħol kollu sar mill-impjegati tal-*Heritage Malta* u ġie jiswa LM7000. **Seduta 34 16/07/2008**

Xewkija - Rwejjah jintnu u Dhahen

2034. L-Onor. **Justyne Caruana** staqsiet lill-Ministru għal Ghawdex: Peress li r-residenti tax-Xewkija qed ibatu minn inkonvenjenti kbar ta' rwejjah jintnu u dhahen, speċjalment issa fis-sajf, kull meta jitqabbd l-inkeneratur tal-biċċerija f'Ghawdex u peress li dan l-aħħar l-inkonvenjent żdied li allura jindika li qed issir xi haġa differenti minn qabel, tista' l-Ministru tindirizza din il-problema minnufih? *09/07/2008*

Onor. Giovanna Debono: Jiena nfurmata li l-inkeneratur tal-biċċerija qiegħed jaħdem b' mod regolari u xejn differenti minn tas-soltu u li dan jiġi spezzjonat minn enġinier sabiex jiżgura li l-apparat ikun qiegħed jaħdem kif suppost u għalhekk ikun hemm mill-inqas inkonvenjent. **Seduta 33 15/07/2008**

Ghawdex, Rabat - Proġett Ċentru Komunali

1791. L-Onor. **Anton Refalo** staqsa lill-Ministru għal Ghawdex: Tista' l-Ministru tgħid jekk għadx hemm il-hsieb

li jsir il-proġett taċ-Ċentru Komunali fir-Rabat? Jekk fl-affermattiv, x'sar s'issa fuqu? Jekk fin-negattiv, għaliex twarrab? *02/07/2008*

Onor. Giovanna Debono: Huwa ppjanat li s-siti li kienu identifikati għall-Proġett taċ-Ċentru Komunali jibqgħu jintużaw għall-istess skop li kellhom sal-lum b'rikostruzzjoni tal-parkeġġ li hemm fi Triq Borg Olivier li jsir *multi level parking* u jinbena Qorti ġdid fil-livell tat-triq minflok dak ippjanat fi Triq Fortunato Mizzi. Is-sit fejn kien ippjanat li jsir il-bini tal-Qorti fi Triq Fortunato Mizzi ser jintuża għal skopijiet edukattivi. **Seduta 32 14/07/2008**

Skola Ġdida f'Ghawdex - Parkeġġ Taht l-Art


2070. L-Onor. **Anton Refalo** staqsa lill-Ministru għall-Edukazzjoni, Kultura, Żgħażaġh u Sport: Tista' l-Ministru tikkonferma li l-proġett ta' bini ta' l-iskola sekondarja ġdida tas-subien f'Ghawdex jinkludi parkeġġ taht l-art? Jekk fl-affermattiv, kemm se tkun in-nefqa fuq dan il-parkeġġ? Kemm se jkun jesa' karozzi? Għall-użu ta' min se jkun dan il-parkeġġ? L-użu tiegħu se jkun bla ħlas? Jekk fl-affermattiv, x'se jkunu r-rati ta' ħlas? Sar studju ta' vijabilità finanzjarja dwar dan il-parkeġġ? Jekk sar min għamlu? Kif ingħata l-kuntratt? *10/07/2008*

Onor. Dolores Cristina: Ninsab infurmata li taht il-bini ta' l-iskola sekondarja ġdida tas-subien f'Ghawdex qed jinbena parkeġġ. Il-parkeġġ se jkun jesa' 125 skond il-permess tal-MEPA. L-istima ta' l-iskola hija ta' 7 miljun ewro meta titlesta, l-istima tal-parkeġġ hija ta' 1.7 miljun ewro meta jitlest. L-użu ta' dan il-parkeġġ se jkun għall-użu tal-blokk kollu li qed jiġi mibni. Il-proġett kien fdat f'idejn il-Fondazzjoni għall-Iskejjel ta' Ghada u saru l-istudji neċessarji kollha. Ma ingħata l-ebda kuntratt fir-rigward ta' dan l-att. **Seduta 33 15/07/2008**

Kummentarju (2)

L-iStress fuq Uliedna!!!

Qed nghabbuhom wisq!



Kitba ta' HORACE MERCECA


It-tfal tal-lum nithassarhom. Veru li hafna minnhom ma' jonqoshom xejn, però veru wkoll li qed inxehuhom qabel iż-żmien u qed inċahhduhom mill-aktar haġa prezzjuża li għandhom – it-tfulija tagħhom, żmien sabiħ u helu, li wiehed jibqa' jiftakar b'nostalġija meta jikber.


Tarahom ibakkru filgħodu, għajnejhom nofshom magħluqin bin-naghas, sejr in lejn l-iskola, mgħawġin taht tagħbija kotba. Terfa' l-borża li jkollhom wara daharhom qisek qed terfa' kantun imdaqas għadu qed jinqata' minn ġol-barriera! Imma, nistaqsi, dawn it-tfal x'qed jitgħallmu aktar milli konna nitgħallmu aħna? Jien niftakarni mmur l-iskola b'borża taċ-ċarruta mdendla fuq spallti, haġfa rixa, bi tlitt jew erba' kotba rqaq, u xi żewġ pitazzi. U konna niġru u nilagħbu biha kemm irridu qabel ma' nidhlu l-iskola. Allura, nistaqsi, dawn il-kotba hoxnin u *files* flok pitazzi, għalfejn? Tgħid ma nistgħux insibu mezz kif nistgħu nħaffulhom f'it minn dan il-piż kollu? Din mhix moħqrija li kull fil-għodu qed ingaġghu lit-tfal tagħna jgħorru tagħbija bħal din? Tgħid ma nistgħux naħsbu għal f'it *lockers* f'kull klassi fejn it-tfal ikunu jistgħu jhallu dawk il-kotba u *files* li mhux ser ikollhom b'żonn id-dar? Ma naħsibx li din hija xi spiza enormi. Naf li bis-saħħa tal-Ministeru għal Ghawdex sar hafna xogħol tajjeb fl-iskejjel tagħna. Allura, għadna naħsbuha fuq dawn il-*lockers*?

U xi ngħidu mbagħad għall-kurrikulu ffullat u tqil li għandhom it-tfal tagħna, speċjalment fl-iskejjel primarji? Barra s-sugġetti akkademiċi, Ingliz, Malti u Matematika, it-tfal tagħna daħħalnihom għall-eżami żewġ sugġetti oħra, l-iStudji Soċjali u r-Reliġjon. Mhux għax dawn iż-żewġ sugġetti mhumiex importanti daqs is-sugġetti akkademiċi, imma li tistenna li tfal ta' għaxar snin jirriproduċu f'eżami kompetittiv ċerti rqaqat u dettalji relatati ma' dawn iż-żewġ sugġetti, jien inhoss li nkunu qed nivvolutaw lit-tfal tagħna. Min hu ġenitur jaf tajjeb x'qed ngħid. Dawn it-tfal jaħlu hafna hin jistudjaw bl-ament materjal li mhux relevanti għalihom u li l-moħħ žgħir tagħhom la jifhem u l-anqas jimpurtah minnu, biex imbagħad ikunu jistgħu jirriġettawh waqt l-eżami, u l-pitghada ta' l-eżami, jinsew kollox.

Niġu mbagħad għas-selettività (*streaming*) li għada tirrenja fl-iskejjel ta' l-Istat u li qed tohloq ansjetà u tensjoni kbira fost it-tfal, kif ukoll fost il-ġenituri u l-

għalliema. Ghalkemm il-Kurrikulu Minimu Nazzjonali jiċċelebra d-diversità, u ghalkemm l-istess Dokument intrabat li sas-sena 2007, is-selettività kellha titneħħa mill-iskejjel, xorta s-sitwazzjoni għadha dik li kienet fis-sena 2000, meta ġie ppubblikat dan il-Kurrikulu. Ghalkemm il-Prinċipal tal-Kulleġġ ta' Ghawdex, Chev. Frank Gatt, li għandu l-edukazzjoni tat-tfal ferm għal qalbu, huwa konxju ta' din is-sitwazzjoni u qed jagħmel ħiltu kollha biex itaffiha, però xorta l-politika uffċjali għadha li fl-aħħar sentejn ta' l-iskola primarja nistrimjaw lit-tfal u fl-aħħar tas-Sitt Sena t-tfal jagħmlu eżami selettiv li minnu jiddependi jekk imorrux il-*Junior Lyceum* jew fi Skola Sekondarja. Dan l-eżami qed johloq stress enormi fuq it-tfal, u barra li jwahaħlilhom tikketta għal għomorhom, jista' wkoll ikollu konsegwenzi psikologiċi ħżiena li jibqgħu jgħorruhom haġjithom kollha.





Anke il-hafna *homework* li qed jinghata lit-tfal, speċjalment dawk li għadhom imorru fl-iskola primarja, qed ikun ta' dannu kbir għat-tfal, għax mhu qed ihallilhom l-ebda hin liberu wara l-iskola. Hafna ġenituri huma ossessjonati bil-*homework* u jkejlu l-hila ta' l-għalliem bl-ammont ta' *homework* li jagħti lit-tfal tagħhom. Basta t-tfal joqogħdu kwieti, miġburin, jagħmlu l-*homework*. Tgħid il-ġenituri qed ikunu egoisti, għax bl-iskuża tal-*homework*, it-tfal qed ikollhom x'jagħmlu u hekk ihalluhom kwieti? Jafu dawn il-ġenituri li t-tfal iridu l-mistrieħ tagħhom u għandhom bżonn jilgħabu u jirrikrijaw ruhhom wara ġurnata skola? Jafu dawn il-ġenituri li n-nuqqas ta' eżerċizzju qed ipogġi lit-tfal tagħna fost ta' quddiem nett fl-Ewropa fejn tidhol obeżità? Jafu li "*All work and no play makes Jack a dull boy*"? Jafu dawn il-ġenituri li d-dar għandha rwol importanti hafna fl-edukazzjoni holistika ta' wliedhom, u li din ma' tistax tinghata jekk nagħmlu sarima lit-tfal tagħna billi nżommuhom okkupati għal hinijiet twal jagħmlu l-*homework*, mingħajr ma' jkollna l-ebda opportunità li niddjalogaw f'it magħhom kuljum?


Barra l-*homework* esaġerat li qed ikollhom jagħmlu, hafna tfal qed ukoll jintbghatu għall-privat wara l-iskola.

Hafna drabi, dawn ma jkollhomx bżonn ta' privat, għax ikunu sejrin tajjeb l-iskola, imma hafna ġenituri jirragunaw li aktar ma' t-tfal jitgħallmu aktar imorru tajjeb fl-eżamijiet selettivi li għandna. Tajjeb li wiehed jifhem li l-privat għandu jintuża bhala medicina, li tinghatha biss fuq parir tas-surmast, meta jkun hemm bżonn, bħal per eżempju, meta tifel, imħabba mard, ifalli l-iskola, jew forsi jkun batut f'xi suġġett. F'dan l-aħħar każ, ma jfissirx li t-tifel għandu jieħu privat fis-suġġetti kollha. Għiduli sinċerament, it-tfal tagħna qed jibqagħlhom hin liberu biex jilgħabu f'it, jew jaraw xi programm edukattiv tajjeb, jew jattendu xi Għaqda, jew jaqraw xi kotba bhala passatemp, biex barra li jtejbu l-lingwa, jakkwistaw dak il-*General Knowledge* li t-tfal tagħna huma tant neqsin minnu? Kull fil-għaxija, jiddispaċini ngħid, mill-esperjenza li għandi, hafna mit-tfal tagħna qed jispiċċaw mentalment u fiżikament eżawriti, jieklu u jorqdu, biex l-għada jbakkru, jerġgħu jittgħu t-tagħbija fuq daharhom, u jaqbd u triqthom lura lejn l-iskola. Kif jistgħu jmorru ferhana?!

Din hija t-tfulija li qed jgħixu t-tfal tagħna! Tgħid meta jikbru għad ikantaw "O żmien helu kif għaddejti"?!

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE





"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

"Picture Story"... "No Comments!" - 3

minn SEQER

Il-Korsa taż-Żwiemel -Ta' Xhajma



KOTBA*Minn Ghawdex*

SANTA FAWSTINA

L-Appostlu tal-Ħniena Divina

Kitba ta' Alois Misiak, S.A.G.; traduzzjoni ta' Carm C. Cachia.
 "Lumen Christi Publications" (2008); A+M Printing, Qala; pp. 96; €5.

GHALQET 70 SENA FIL-ĠENNA!

F'pajjiżna dil-qaddisa u l-appostolat tagħha dwar il-Ħniena Divina huma magħrufa hafna u xterdu b'mod mill-iktar mghaġġel. Qari, talb u tagħrif iehor dahlu f'kull familja f'dawn il-gzejjer. Illum għandna anki d-Djarju tagħha maqlub f'islienna. Frattant qed jidher dan il-ktieb f'għeluq is-70 sena mill-mewt tagħha fil-5 ta' Ottubru 1938. Forsi xi hadd jistaqsi: x'hemm ġdid li nistghu nsiru nafu dwarha?

L-awtur, il-Viċi-Postulatur tal-Kawża tagħha, joffrila ħjiel qasir ta' hajjitha minn diversi aspetti, anki minn xhieda oħra barra mill-istess tagħrif li Sor Fawstina halliet fid-Djarju. Deher kemm hajjitha bhala religjuża għagnitha mal-ħsieb u x-xewqa li tkompli f'mixja għall-qdusija. Dan hassitu b'mod shih u kienet determinata minnu minkejja l-fallimenti li bdiet thabbat wiċċha magħhom. Kienet ir-rieda t'Alla, u bl-għajjnuna tad-direzzjoni li kellha, hija għarfet tilqa' kontra t-taqbidiet li tfaċċaw fl-ispirtu tagħha, mill-komunità u minn oħrajn u xejn inqas mill-ispirtu ħazin fejn kellha tagħmel għazliet waqt provi fiżiċi u morali.


B'hajja normali u fis-semplicità tagħha, Sor Fawstina tat xhieda ta' virtujiet erojċi li għexithom anki f'konfront bejnha u Ġesù li xorta waħda wera kif tghaddi tiegħu b'qawwa u intimità li ma jcedihom b'xejn! Għalkemm storja ta' ruh ikkonsagrata, xorta b'messaġġ għal kull nistrani li jghaddi minn xi forma ta' glieda interjuri.

Dan il-ktieb joffri dettalji dwar it-tixrid tal-messaġġ tal-Ħniena Divina bil-kwadru kif nafuh, bil-festa fit-Tieni Hadd tal-Għid, it-twaqqif ta' Ordni marbut ma' l-istess Ħniena, l-iskop tal-kurunella, kif tinghad u kif issawret il-litanija. Dan it-tagħrif kompli johrog taht il-gwida u bl-għajjnuna tax-xhieda li taw id-diretturi spiritwali tagħha.


Il-hajja ta' Sor Fawstina tinkwadra hafna f'dik tal-Papa Ġwanni Pawlu II. Kienet mill-inħawi ta' Krakovja, fil-Polonja, u kien il-Kard. Karol Wojtyła li ffirmat (1967) id-dokumenti meħtieġa fuq livell djoċesani għall-beatifikazzjoni tagħha, sakemm kien hu bhala Papa li ddikjaraha Beata (1993) u wara kkanonizzaha (2000). Il-ktieb li qed jasal f'idejk jista' għalhekk jgħinek mhux biss biex tiggosta ahjar id-Djarju ta' Santa Fawstina, imma l-istess enċiklika ta' Ġwanni Pawlu II "Għani fil-Ħniena" (1980).

L-awtur ikompli jikkonferma li l-intervent t'Alla permezz ta' Sor Fawstina holoq moviment dinji bil-ghan li jqajjem mill-ġdid dak li l-Knisja kienet ilha twettaq taht għamliet oħra ta' qima u adorazzjoni lejn l-attributi divini. Għandu wkoll il-valur ta' messaġġ attwali li jtaffi l-ħruxijiet kontra l-umanita', inklużi dawk li sehew fit-tieni gwerra tant li "d-devozzjoni lejn il-Ħniena Divina xterdet fil-kampijiet tal-konċentrament Russi u Germaniżi".

Il-ktieb huwa indirizzat mhux biss lil dawk li jhaddnu d-devozzjoni lejn il-Ħniena Divina biex jagħrfu x'għandha tkun it-twegiba tagħhom bla ma jaqtgħu qalbhom mill-ħniena t'Alla, iżda wkoll li hadd m'għandu jabbuza minnha. Iservi ta' gwida fl-appostolat u l-kuntatti personali li n-nistrani jista' jwettaq anki fi hdan il-familji tagħna, bħalma huwa fi żmien ta' Missjoni Djoċesana. Fuq kollox, dan il-ktieb joffri formazzjoni spiritwali mill-aqwa lil kull Nistrani li qed ifittex li jikber fil-virtù u fil-qdusija.



Mons. Saly Grima

Ilhna mill-Bogħod fil-Qrib (7)

Sr. Josepha Gauci

Soru Frangiskana tal-Qalb ta' Ġesù

mir-Rabat, Ghawdex għall-Hidma fl-Afrika

Ilni b'kollox sbatax-il sena naħdem bħala missjunarja fl-Afrika, u għal dan nirringrazzja lil Alla.

Fis-sena 1972 ġejt mibgħuta f'waħda mill-komunitajiet tagħna li tinsab f'Addis Ababa, il-kapitali ta' l-Ethiopia. Hdimt hemmhekk mat-tfal bħala għalliema fl-iskola tagħna "Kidane Meheret School" għal tliet snin. Imbagħad, fis-sena 1994 ergajt ġejt mibgħuta l-Afrika bħala Superjura Reġjonali tal-Komunitajiet tagħna fil-Kenja u fl-Ethiopia. Fil-preżent għandna tliet komunitajiet fl-Ethiopia – f'Addis Ababa, f'Debre Zeit u f'Harar; u tlieta oħra fil-Kenja – f'Nairobi, f'Nyeri u f'Muranga. Jiena noqgħod Nairobi, il-Kenja u mbagħad meta jkun hemm bżonn immur inżur il-komunitajiet tagħna mferrxin kif semmejt. Darbtejn fis-sena mmur inżur il-komunitajiet tagħna fl-Ethiopia.

Nisthajjilkom tistaqsuni: f'hix jikkonsisti eżattament ix-xogħol tiegħek? **Jiena responsabbli għas-sorijiet li għandna kemm fl-Ethiopia kif ukoll fil-Kenja. Jiena naghmilha ta' kollox skond fejn insib ruhi.** Meta nkun Nairobi, fejn għandna Dar għall-Formazzjoni għall-kandidati Kenjani – Postulandat, Novizzjat u Junjorat (għas-sorijiet Professi żgħar), jien ngħin fit-tagħlim lil dawn huti ż-żgħar li għadhom fil-formazzjoni inizjali tagħhom. Nieħu hsieb ukoll għall-korsijiet ta' tagħlim li jsir kemm għaz-żgħar kif ukoll għas-sorijiet li diġà pprofessaw. Meta mbagħad immur inżur il-komunitajiet l-oħra, nipprova nlaqqa' lis-sorijiet f'*meetings*, inkellimhom flimkien u anke individwalment, nismagħhom ukoll biex nara kif inhuma sejrjn kemm spiritwalment kif ukoll materjalment u hekk nipprova ngħinohom fil-bżonnijiet tagħhom. Barra minn dan, xi kultant ngħin ukoll lis-sorijiet tagħna fl-attivajiet li jkunu jwettqu hemmhekk.

Fil-Kenja, s-sorijiet tagħna jwettqu attivajiet diversi: per eżempju, formazzjoni ta' dawk li jhossu s-sejha biex


isiru sorijiet, amministrazzjoni tad-dar, tagħlim fl-iskejjel; f'waħda mill-komunitajiet għandna klinika. Isir ukoll xogħol pastorali – tagħlim tal-katekiżmu, visti lill-morda u lill-anzjani, kura ta' abbatini... Fl-Ethiopia għandna tliet skejjel kbar u għandna wkoll orfanatrofju – *Children's Home*. **Kulfejn inkun nipprova mill-aħjar li nista' nkun preżenza ta' imħabba u ta' għajnuna** kemm għas-sorijiet shabi kif ukoll għan-nies li jirċievu l-għajnuna tagħna. Minħabba li l-Mulej żejjinna b'vokazzjonijiet lokali fil-Kenja, diġà qegħdin nibagħtu sorijiet Kenjani biex jgħinu lill-komunitajiet tagħna barra mill-Kenja. Fil-fatt għandna tnejn minnhom jaħdmu fl-Awstralja, sitta f'Ruma, tnejn f'Malta u waħda f'Ġerusalem.

Biex inwettaq dan kollu d-diffikultajiet u s-sagrifici ma jonqsux; iżda l-għajnuna tal-Mulej u ta' dawk madwari qatt ma naf li naqsuni. **Dejjem immur lesta biex nagħti u dejjem insib ruhi nirċievi bil-wisq aktar milli nagħti. Għaliex il-Mulej hekk jimxi ma' dawk li jhobbuh!!!** Biex inwettqu x-xogħol tagħna missjunarju niltaqgħu ma' hafna mard, faqar, u kultant anke vjolenza. Però iktar ma nafda fil-Providenza t'Alla, iktar insib għajnuna. Nemmen li Alla ma jinsa qatt lill-maħbubin tiegħu – il-fqar abbandunati.


Inkomplu naghmlu hilitna sabiex nedukaw in-nies u ngħinuhom b'dak kollu li qegħdin naghmlu għalihom. **Kemm it-talb kif ukoll l-għajnuna finanzjarja li intom tagħmlu magħna l-missjunarji jghoddu hafna, speċjalment meta niltaqgħu ma' diffikultajiet.**

Nixtieq nieħu din l-opportunità biex, flimkien ma' shabi s-sorijiet, inwegħidkom dejjem it-talb fqir tagħna flimkien mas-sagrifici li niltaqgħu magħhom. Jalla Ġesù Ewkaristija jkun għalina lkoll il-qawwa tagħna ta' kuljum minn fejn nieħdu dak kollu li għandna bżonn biex ngħinu lil hutna fil-bżonn.

Servizz Speċjali Sena Pawlina - 3



Ir-Rakkont ta' l-Istituzzjoni ta' l-Ewkaristija f'San Pawl (2)



kitba ta' MONS. LAWRENZ SCIBERRAS

Fost l-istudjużi hemm diskussjoni kbira jekk l-ikla li Ġesù għamel ma' l-Appostli kinitx tassew l-ikla ta' l-Għid. Però t-tweġiba hija fil-pożittiv. Fost id-diversi raġunamenti favur, ta' min isemmi dawn li ġejjin.

L-ikla ta' Ġesù u San Pawl

- Ġerusalem kienet mimlija daqs bajda bil-pellegrini. Madankollu Ġesù fl-Aħħar Ĉena baqa' l-belt. Dan għaliex il-ħaruf ta' l-Għid huwa meqjus bħala oġġett qaddis li kellu jittiekel go Ġerusalem u wara wiehed jgħaddi l-lejl fl-istess belt.
- Skond Ġw 13,30, u miegħu jaqbel it-test tagħna 1 Kor 11,13, Ġesù għamel din l-ikla matul il-lejl. Dan jaqbel perfettament ma' Eżodu 12,8 għaliex l-ikla qaddisa ta' l-Għid għandha ssir "fil-għaxija".
- Prova oħra tal-karattru ta' l-Għid hija l-fatt li din l-ikla saret meta dawn kienu mimdudin – *anakeimenon*. Ifisser poplu li issa kiseb il-libertà. Ftakar kif ras Ġwanni kienet fuq sieder Ġesù. (Ġw 13,23).
- L-element ta' demm u patt li jsemmi ċar hafna Pawlu, jorbot mad-demm tal-ewwel hrug mirakoluż mill-Eġittu (Eż 12). Mosè amar biex demm il-ħaruf iċappsuh mal-blajjat tad-djar tal-Lhud. Hekk il-mewt ma dahlitx. Demm il-ħaruf annimal huwa sinjal ċar ieħor ta' demm Ġesù l-ħaruf veru.
- San Pawl jgħid ċar li Ġesù xorob l-inbid: jissemma l-kalċi 1 Kor 11,25. Qeġdin f'ikla ta' festa. Mela dawn li matul din l-ikla qaddisa kellhom jixorbu "erba tazzi inbid", ikompli jsaħħaħ il-karattru speċifiku ta' l-ikla ta' l-Għid.
- Pawlu lil Korintin isemmilhom it-tifkira: "Aghmlu dan kull meta tixorbu b'tifkira tiegħi" (1 Kor 11,25). Hawn nistaqsu: Mil-liema tifkira kien qed jitkellem Pawlu f'relazzjoni ta' l-ikla ta' l-Għid li għamel Ġesù? **L-ewwel tifkira** u li żgur serviet ta' pedament kienet l-ikla ta' Mosè fl-Eġittu, flimkien mat-tiċpis bid-demm mal-blajjat tal-bibien tal-Lhud; liema demm salva hajjet it-tifel il-kbir ta' kull familja Lhudija. **It-tieni tifkira**

u li hija intimament marbuta ma' l-ewwel waħda hija l-passjoni, mewt u qawmien ta' Ġesù. Hawn ukoll l-element prinċipali kien it-tixrid kollu ta' Ġesù.

Mela l-ikla li minnha u dwarha qed jikteb Pawlu, hija dik l-istess waħda li għamel Ġesù "fil-lejl li kien ittradut", u din saret fl-okkażjoni tal-Għid tal-Lhud, il-*Pesah*.


Ix-xandir tal-Patt b'Demm Ġesù

Skond S. Luqa (22,15) Ġesù wera li kellu xewqa tassew kbira li jagħmel "l-ikla ta' l-Għid" qabel ma jbati. Fil-fatt Ġesù għamilha din l-ikla. Izda x'hemm ġdid f'din l-ikla? Ġesù x'għamel li ma kienx tas-soltu?

Fil-festa tal-Għid *Pesah*, il-Lhud ifakkru l-ġrajjet marbutin mal-hrug mirakoluż tagħhom mill-jasar ta' l-Eġittu – mogħdija lejn id-deżert u hekk jidhlu fl-art imwiegħda. Din il-ġrajja l-Lhud baqgħu ifakkruha sena waħda wara l-oħra permezz ta' IKLA – però waħda speċjali; ikla li titlob minn qabel bosta thejijiet, u li matulha jsir it-tifsir ta' dak kollu li jkun qed isir. Bl-ikla l-ġdida Ġesù ried ifakkar il-ġrajja tiegħu stess, jiġifieri li ġismu jingħata u li demmu jixxerred għall-helsien tal-kotra (Mt) jew għal hafna (Mk), l-idea ta' totalità.

San Pawl jitkellem ukoll mill-"patt il-ġdid b'demm". Il-kelma "ġdid" Pawlu żgur li kien qed jirreferi għal dak il-patt li għamel Mosè (Eż 24) f'riġlejn il-muntanja Sinaj. Dan il-patt Mosè issiġillah bid-demm ta' l-annimali. F'din l-okkażjoni Mosè raxxax id-demm fuq l-artal u fuq il-poplu. Hekk "jien inkun Alla tagħkom u intom tkunu l-poplu tiegħi". Dan il-patt ta' Mosè rabat il-poplu Lhudi m'Alla b'rabta tassew qawwija.

Pawlu lil Korintin irid ikompli jgħallimhom **bis-superjorità** tad-demm divin ta' Ġesù mxerred għall-maħfra tad-dnubiet. F'ittri oħrajn Pawlu jsemmi dan b'mod ċar u preċiż. Hekk lir-Rumani: "Lilu (Ġesù) Alla kkostitwih vittma ta' espjazzjoni b'demmu" (Rm 3,23). Lil Kolossin: "Bid-demm tiegħu mxerred fuq is-salib, ġieb is-sliem permezz tiegħu fis-Sema u fl-art" (Kol 1,20). Fl-innu Kristologiku li hemm lill-Efesin Pawlu jkompli jsaħħaħ il-



fidwa li ġabilna Ġesù bit-tixrid ta' demmu: “Fih aħna **għandna l-fidwa bid-demm tiegħu**, il-mahfra tad-dnubiet, skond il-ġhana tal-grazzja tiegħu” (Ef 1,7-8).

U aktar, l-istess Pawlu f'ittra oħra jkompli: “Imma issa, fi Kristu Ġesù intom li darba kontu 'l bogħod, **issa tqarribtu bis-saħħa tad-demm ta' Kristu**. Kristu hu s-sliem tagħna, hu li minna t-tnejn għamel poplu wieħed, billi ġarraf il-hajt li kien jifridna, l-mibegħda ta' bejnietna” (Ef 2,13-14). Mela Pawlu, meta lil Korintin kitbilhom dwar il-patt il-ġdid b'demm Ġesù kien qed jifhem dan kollu. Għaliex Pawlu kien arċi persważ li demm Ġesù kien demm divin, jiġifieri li għandu tassew qawwa divina.

Kristu l-Haruf ta' l-Għid tagħna (1 Kor 5,7).

Fl-ikla l-ġdida mhux ser ikun hemm iżjed il-haruf animal. Fit-T.Ġ Kristu nnifsu hu il-haruf, u dan għaliex mhux biss għaliex hu msejjah il-haruf (Ġw 1,29; 1 Pt 1,19; Apk 5,6; 1 Kor 5,7) imma għaliex verament u tassew huwa hekk. Din l-idea tal-haruf bla dubju għandha l-għerqu tagħha (a) mal-haruf ta' l-Għid (Ez12) u (2) f'Izaija 53,7. “Bħal haruf meħud għall-qatla”. U Pawlu jkompli jaħdem u jgħalliem li Ġesù huwa tassew il-Haruf ta' l-Għid tagħna. Halli naraw kemm tassew dan huwa veru.

Hadd daqs l-evanġelista Ġwanni ma wera biċ-ċar kemm tassew Ġesù huwa l-Haruf VERU meħud u maqtul għalina.

Fil-bidu nett tar-raba' vangelu tiegħu, nsibu dik id-definizzjoni tal-Battista lejn Ġesù: “Araw il-Haruf ta' Alla, li jneħħi d-dnub tad-dinja” (Ġw 1,29). Ġwanni l-evanġelista mbagħad ikompli jissigilla u joħroġ għad-dawl din il-verità: Hekk dak li jxandar fil-bidu ta' l-evanġelju, jissigillah fl-aħħar. Dawn huma l-provi:

- (a) Ġesù jmut fl-istess waqt li fil-bitha tat-tempju kienu jinqatlu numru kbir ta' ħrief. Dik il-lejla il-Lhud kellhom jagħmlu l-ikla ta' l-Għid tagħhom. U Ġesù l-Haruf Veru qed imut 'il barra mill-hitan tal-belt ta' Ġerusalem.
- (b) Sabiex tassew joħroġ id-demm kollu, l-missier jagħti daqqa ta' sikkina f'qalb il-haruf – wara li jkun diġà skarnaħ. Ġesù mejjet u suldat jinfidlu ġenbu b'lanza. Ġwanni jagħmel enfasi speċjali fuq din in-nifda (19,34-36).
- (c) Il-haruf ta' l-Għid ma kellhom ikissrulu ebda għadma. Hekk ordna Alla lil Mosè. Ġesù mejjet, suldat ikisser riglejn iż-żewġ hallelin imsallbin ma' Ġesù, u lilu ma jkissirlu ebda għadma. Prova oħra li Ġesù kien tassew il-Haruf Veru.

Issa fid-dawl ta' dan kollu, Pawlu kien jaf bih, u għalhekk b'wiċċu minn quddiem ikkonkluda: “**Il-haruf tal-Għid tagħna, li hu Kristu, hu maqtul**” (1 Kor 5,7-8). F'din is-sentenza qasira imma profonda fiha nfisha, Pawlu jiġbor dak ix-xebħ kollu (1) ta' bejn il-haruf animal, u l-Haruf veru li huwa Kristu. (2) Il-Haruf tal-Għid li grazzi lilu saret il-mogħdija lejn il-helsien, u Kristu maqtul imma rxoxtat, Kristu li għadda mill-mewt għall-hajja. (3) Dan Kristu huwa maqtul tassew, mela l-verità sħiħa tal-fidwa, liema fidwa giet issigillata bid-demm divin.

Ma' dan l-istess hsieb jaqbel ukoll San Pietru: “**Kunu afu li intom kontu mifdija mill-hajja tagħkom fiergħa li hadtu mingħand missirijietkom, mhux b'xi haġa li tintemm, bħalma hi l-fidda jew id-deheb, imma bid-demm għażiż ta' Kristu, li kien bħal haruf bla għajb u bla tebgħa**” (1 Pt 1,18-19).

Pawlu għalhekk fehem sewwa l-qawwa tad-demm divin li kellu Ġesù f'ġismu u li issa xtered kollu għall-fidwa tagħna l-bnedmin. U dan għaliex demm Ġesù jissupera u jisboq bil-bosta d-demm tal-bhejjem kollha flimkien.



NOVEMBRU MAGħNA!

Nahsbu fil-Mejtin Tagħna...

*Nistiednu l-qarrejja tagħna biex jieħdu sehem f'kuruna ta' talb b'suffraġju għall-għeżież mejtin tagħhom, mill-Hadd 16 sas-Sibt 22 ta' Novembru. Ser issir **Ġimħa Quddies (5.30 a.m.) u Adorazzjoni Perpetwa (6.00 a.m. - 5.00 p.m.)***

*fil-Knisja ta' Savina, Victoria, Ghawdex, bhala suffraġji għall-mejtin miktuba fil-lista u għall-bżonnijiet tal-benefatturi hajjin tar-rivista. Imla l-formola li ssib f'din il-harġa u ibgħatha flimkien ma' offerta libera lid-**Direzzjoni, “Il-Hajja f'Ghawdex”, Victoria**, mhux aktar tard mis-Sibt, 15 ta' Novembru. Il-formoli jitqieghdu taħt l-artal tal-Knisja ta' Savina matul il-**ġimħa tas-suffraġji għall-għeżież mejtin tagħkom.***

ID-DIREZZJONI



L-IDENTITÀ TA' GHAWDEX

It-Trasport bejn il-Gżejjer

Jiktbilna
**ANTON
TABONE**



Meta nitkellmu fuq il-mezzi tat-trasport tal-baħar u ta' l-ajru bejn Ghawdex u Malta u lura, diġà nkunu qeghdin nidentifikaw aspett tal-hajja li jappartjeni kollu kemm hu lill-gżira ta' Ghawdex u jerga' johroġ fil-beraħ karatteristika ewlenija oħra. Din il-karatteristika tiffirma parti integrali ta' l-identità tal-gżira. Imkien f'Malta in-nies ma titkellem fuq il-ħtieġa assoluta ta' trasport bil-baħar, ħlief, potenzjalment dak strettament intern, biex per eżempju taqşam bejn naħa u oħra tal-Port il-Kbir, jew mix-Xatt ta' tas-Sliema sal-Port il-Kbir. U lanqas hadd ma jitkellem fuq in-necessità ta' servizz ta' l-ajru bejn per eżempju, il-Mellieħa u Luqa; jew bejn xi lokalità u oħra fuq il-gżira ta' Malta.

Il-konklużjoni hi li d-diskors ajru/baħar japplika bħala regola għal Ghawdex u l-Ghawdxin u jiffirma parti sostanzjali mill-kwadru Ghawdexi. Għaldaqstant Ghawdex għandu il-ħtiġijiet partikulari tiegħu fejn jidhlu il-mezzi tat-trasport ma' Malta u permezz ta' Malta mad-dinja. Għalhekk **il-mezzi ta' trasport għal Ghawdex u l-Ghawdxin jibqgħu dejjem ta' prijorità fuq l-aġenda lokali, reġjonali u nazzjonali u rrid nahseb li din hi konsiderazzjoni ukoll fuq in-naħa l-oħra tal-fliegu.**

Kif jaf kulhadd it-trasport tal-baħar hu fdat f'idejn kumpanija statali *Gozo Channel* li għandha monopolju f'dan il-qasam. Din il-kumpanija tipposiedi tlett vapuri mibnijin

Wara tnejn u erbghin sena fil-Parlament, kemm bhala Rappreżentant ta' l-Ghawdxin - li minnhom aktar minn disa' bhala l-ewwel Ministru għal Ghawdex - u kemm bhala President tal-Kamra tad-Deputati, **ANTON TABONE** għadu jimrah fiżikament u intellettwalment madwar Ghawdex, jitkellem man-nies li ta' spiss jipprovokawh b'mistoqsijiet bhal dawn:


Il-mezzi ta' trasport bejn gżira u oħra għandhom ukoll sehem fl-identità ta' Ghawdex?

apposta, biex jaqdu u jservu servizz ta' traġitti bejn iż-żewġ gżejjer għall-garr ta' passigġieri, vetturi u merkanzija. Huwa stmat li l-investment li sar mill-Gvern fil-bini ta' dawn il-vapuri hu ta' madwar erbghin miljun liri Maltin u hu meqjus li dan kien l-ikbar investment li Ghawdex kellu bżonn għall-iżvilupp ekonomiku u infrastrutturali tiegħu. Id-deċiżjoni li jinbnew dawn il-vapuri mfasslin apposta biex jagħtu s-servizz msemmi, kienet deċiżjoni politika, u wahda tasew kuragġuża. **Illum ninsabu ngawdu mill-frott tagħha, billi Ghawdex bhala destinazzjoni tpoġġa f'livell ta' kwalità fl-aċċessibiltà tiegħu u dan kif mistenni ħalla mpatt pożittiv, qawwi u mmedjat fuq kull min jivvjaġġa minn gżira għall-oħra.**

Il-fliegu jikkostitwixxi t-triq, il-*highway*, li tgħaqqad lill-Ghawdex ma' Malta u min irid jilħaq gżira jew oħra ta' bilfors ikollu jgħaddi minnha. Huwa għalhekk li kull min joqghod Ghawdex jippretendi bi dritt li s-servizz tal-baħar għandu jkun wiehed stabbli, ta' spiss u irħis. Għalina l-Ghawdxin il-vapur jitqies bhala x-xarabank tagħna, u hekk għandu jkun. Bhala regola aħna l-Ghawdxin nagħmlu l-iktar użu mis-servizz għall-ħtiġijiet tagħna tan-negożju, ta' studju, ta' saħħa u ta' xogħol. F'tit nużawh għad-divertiment, sakemm ma nkunux sejrjn għal btala barra minn Malta.

Għalkemm ninnota b'sodisfazzjon li l-għadd ta' Ghawdxin bil-familji tagħhom li jżuru lil Malta qieghed





dejjem jżied, kemm permezz ta' *weekend breaks* jew inkella żjarat ta' ġurnata bhala *day trippers*, hafna drabi organizzati fi gruppi mill-Parroċċi, Kunsilli Lokali, eċċetra, dan hu żvilupp iddestinat li jkompli jikber. Jiġifieri li **t-turiżmu intern isir *two way*, bil-Maltin jonfqu u jinvestu f'Ghawdex u l-Ghawdxin jinvestu u jonfqu f'Malta.**

Infatti, perċentwali gholja taċ-ċifri ta' passiġġieri bil-vetturi tagħhom u ta' *containers* bil-merkanzija li jaqsmu bejn il-gżejjer u ppublikati mill-*Gozo Channel* ta' kull xahar fil-gazzetti lokali, jinkludu eluf ta' Ghawdxin, hafna minnhom bil-vetturi tagħhom, li ta' kuljum għal xi raġuni jew ohra jkollhom il-htieġa jużaw is-servizz tal-baħar li jgħaqqad lil Ghawdex ma' Malta.

Ma rridx ninsa nsemmi li fil-passat kien jopera mezz veloċi ta' trasport permezz ta' l-*Aliscafo* li kien jissejjah l-*Iżgiċ*, u iżjed tard b'*hovermarine* u b'*catamaran* li f'temp ta' nofs siegħa kienu jwassluk mill-Port ta' l-Imġarr sa Sa Maison. **Inhoss li ta min jerġa' jidhol fil-mertu tal-possibbiltà ta' ri-introduzzjoni ta' servizz veloċi għax nemmen li teżisti l-htieġa tiegħu kemm għall-Ghawdxin biex jinqded dejjem iżjed u ahjar, imma ukoll għax dan it-tip ta' servizz joffri potenzjal fil-qasam turistik u kollu.**

Osservazzjoni li nhoss li għandi nagħmel hi li l-Kumpanija *Gozo Channel* bhala kumpanija statali għandha taqa' taħt il-Ministeru għal Ghawdex għar-raġunijiet elenkati hawn fuq kif ukoll bhala sinjal ta' emancipazzjoni u awtonomija fi hwejjeġ intimament marbutin ma' Ghawdex u l-iżvilupp tiegħu. Fil-verità t-trasport hu ċ-ċavetta ta' kull żvilupp u ċ-ċavetta għandha tinżamm f'idejn is-sidien ta' dan kollu!

Niġu issa għas-servizz ta' l-ajru li hu mezz ieħor ta' trasport u ta' komunikazzjoni bejn gżira u ohra. Dan is-servizz kien ġie ntrodott bit-twaqqif ta' kumpanija bl-isem ta' *Malta Air Charter - MAC* għall-ahħar tas-snin tmenin. Fil-bidu s-servizz ingħata fix-xhur tas-sajf, iżda mill-ewwel deher li kien joffri potenzjal fil-qasam tat-trasport u malajr ġie estiż matul is-sena kollha. Il-*MAC* kienet ġestita mill-kumpanija ta' l-ajru nazzjonali l-*Air Malta*. Kumpanija Bulgara kienet tikri l-*helicopters* u tissupplixxi l-bdoti u

personnel ieħor meħtieġ. Niftakar li f'sena waħda kienet tajret fit inqas minn sebgħin elf passiġġier, prinċipalment fuq ir-rotta Malta/Ghawdex/Malta u fuq dawk li kienu jissejju *sightseeing tours*. Kien hemm żmien meta l-*MAC* kienet topera tlett *helicopters*.




Meta l-*Air Malta* iddeċidiet li toħroġ mill-kumpanija, din l-operazzjoni s'f'at iddestinata li ma ttrix iżjed. Għax fil-verità hu inkonċepibbli kif tista' tistenna li jkompli jopera dan is-servizz ta' l-ajru meta l-Linja Nazzjonali tabbandunah. Niftakarni ngħid meta sirt naf li l-*Air Malta* kienet se toħroġ mill-ġestjoni ta' l-operazzjoni, li bħal kont smajt il-qniepen tal-vjatku jhabbru t-tmien ta' dan is-servizz. U sfortunatament hekk ġara. **Ninnota kuntrast qawwi fl-atteggament tal-Gvern fir-rigward tas-servizz tal-baħar u s-servizz ta' l-ajru. F'ta l-ewwel investa miljuni shaħ fil-bini tal-vapuri għal *Gozo Channel* u f' tat-tieni irrinunzja s-sehem li kellu permezz tal-*Air Malta*! Nahseb li f'tit t'assistenza bħal dik mogħtija lill-*lowcost airlines* setgħet tagħmel differenza!** Għaliex fuq kollox tistenna li l-ixprun wara servizz ta' l-ajru domestiku għandu jkun il-Gvern li jara li min jgħix fil-periferija għandu jkollu aġevolazzjonijiet ha jlahħquh ma' *standard* wieħed ta' hajja nazzjonali.

L-Arma Qawwija tar-Rużarju

BIL-KURUNA NISTGH

1 ŻEWĠ PAPIET BI HSIEB WIEHED




Papa Ġwanni Pawlu II:
Ir-Rużarju hu t-talba l-aktar għal qalbi.
Talba meraviljuża.
Meraviljuża fis-semplicità u fil-profondità tagħha.
29 ta' Ottubru 1970

Papa Benedittu XVI:

Waqt li qegħdin niċċelebraw il-Festa tal-Madonna tar-Rużarju, il-Madonna donnha kull sena qed tistedinna biex niskopru s-sbuħija ta' din it-talba:

- hekk sempliċi
- hekk profonda.

Fl-Angelus, 1 ta' Ottubru 2006



Dawk salvaw lill-Ukrajna :
Dawn l-idejn ta' bosta u bosta nies jghidu r-Rużarju.

Kollox kien ipprojbit mill-Komuniżmu.

Kull nhar ta' Hadd in-nies kienu jingabru fil-knejjes li kien baqa'. Saċerdoti ma kienx hemm. X'kienu jagħmlu?

Iqegħdu żewġ xemgħat jixegħlu u pjaneta fuq l-Artal tirrappreżenta lis-Saċerdot. Imbagħad jibdedew jitolbu u **jghidu r-Rużarju.**

L-Istat ma kien jagħti ebda permess.

Ma kienx hemm la kotba tal-Katekiżmu
la kotba tal-Liturġija
la kotba tal-Bibbja
la kotba tal-kant.

Kollox kien ipprojbit. La Quddies u lanqas Tqarbin!
L-unika haġa li setgħu jagħmlu: **Jghidu r-Rużarju.**

L-Istat kollox kien irnexxielu jeqred: saċerdoti, isqfijiet, knejjes. Imma ma rnexxilux jeqred ir-Rużarju.

IR-RUŻARJU ŻAMM IL-FIDI FL-UKRAJNA!

2 L-ISQOF TA' LUTSK, FL-UKRAJNA, MONS MARIJAN TROFINIAK

Artiklu interessanti fl-"Osservatore Romano", 16 ta' Lulju 2006

Kien ir-Rużarju li salva l-fidi fl-Ukrajna.

Matul is-sebghin sena ta' Komuniżmu, l-Ukrajna sfat bla knejjes, bla isqfijiet, bla saċerdoti, bla sacramenti, bla Ewkaristija.

Allura, kif żammew il-fidi matul dawn is-sebghin sena? It-twegħiba hi waħda:

BIR-RUŻARJU.

Kieku xi hadd jistaqnsini: "Kieku kellek tagħmel monument lil xi persuna li salvat il-fidi fl-Ukrajna, lil min tagħmlu dan il-monument?"

Jiena nwiegħeb:

DAL-MONUMENT NIDDEDIKAH LIL MARA XIĦA ŻZEBBEĠ IL-KURUNA TAR-RUŻARJU.

3 IR-RUŻARJU TAD-DETECTIVE, STEVE MCDONALD


Id-detective, Steven McDonald darba kien *patrol* fi New York. Saret serqa u Steven mar fuq il-post biex jisfrattaha. Izda l-halliel kien pront spara għad-*detective* u hallih paralizzat għal għomru fuq *wheelchair*. U biex ikun jista' jjeħu n-nifs u jitkellem kellu pajp speċjali.

Iddispra Steven meta sab ruħu mkahħal ma' sigġu bir-roti. Imnalla kien il-Kardinal O'Connor, dak iż-żmien Kardinal ta' New York, li għamillu kuraġġ. Għenu jaċċetta din il-ġrajja. L-aktar żewġ kelmiet li għollewlu l-moral kienu dawk tal-Kardinal:

"Your life is a prayer".

Appostlu tar-Rużarju

Dan id-*detective* dejjem kien ta' fidi kbira u ried jagħmel xi haġa għall-Mulej. L-ewwel haġa li għamel kienet li hafer lil Shavod Jones, dak li kien sparalu. Illum, kif jirrakkonta



FU NSALVAW ID-DINJA



fil-ktieb popolari tiegħu *The Steven McDonald Story*, idur l-iskejjel ta' l-Istati Uniti jhegġeg liż-żgħażaġh biex jaħarbu l-kriminalità u l-vjolenza.

L-Arma Tiegħu hi r-Rużarju

Kulfejn imur ikellem liż-żgħażaġh, jgħid magħhom posti tar-Rużarju biex jgħallemulhom.

Il-Messaġġ ta' dan id-*detective* hu sempliċi:

**“Praying the Rosary can help bring an end to violence.
The Rosary is a special prayer.
It can overcome everything.”**


Bil-Malti:

**BIR-RUŻARJU NWAQQFU L-VJOLENZA.
IR-RUŻARJU HUWA TALBA SPEĊJALI.
BIR-RUŻARJU KOLLOX JINTGHELEB.**

4 X'QAL OSCAR LUIGI SCALFARO, EKS-PRESIDENT TA' L-ITALJA

“L-imħabba tiegħi lejn il-Madonna għadha l-istess bħal meta kont ta' ħdax il-sena fl-Azzjoni Kattolika. Kont tgħallimt mingħand l-Assistent Spiritwali dawk il-kelmiet sbieħ :

**“Omm Ġesù hija
Ommna wkoll.
Hija Ommi.
Hija t-triq, il-gwida, is-Sieħba.”**



Hin għar-Rużarju

Ukoll jekk bħala Ministru u President kien ikollu hafna impenji,



kien dejjem isib hin għar-Rużarju bejn impenn u iehor.
“It-talba favorita tiegħi hi r-Rużarju. Jien dejjem fittixt li nġhidu bejn impenn u iehor.”

L-Eżempju tal-Madonna

Scalfaro kien Ministru ta' l-Intern bejn l-1983 u l-1987 u kien Kap ta' l-Istat bejn l-1992 u l-1999, snin mifnija mit-terroriżmu u l-kriminalità organizzata.

“F'ċerti mument tal-kariga tiegħi, fhimt x'ifissru dawk il-kelmiet ta' l-Innu *Stabat Mater*: Marija kienet wieqfa hdejn is-Salib:

**soda fil-fidi,
irreżistiet għal kollox,
m'għamlitx pass lura.”**

“Anki jien fhimt kemm kien meħtieġ f'ċerti okkazzjonijiet nibqa' sod quddiem id-diffikultajiet u quddiem ir-responsabbiltà li kelli; pront biex nirriskja l-persuna tiegħi

mingħajr biża',
u b' fiduċja kbira fl-ġhajjuna tal-Madonna u ta' Binha Ġesù.”

(Famiglia Cristiana, no. 51/2007)



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IS-SITTAX-IL PARTI)

IN-NOTI KARATTERISTIĊI TAL-KNISJA

Fil-Kredu tal-Quddiesa, li jiġbor flimkien is-Simbolu tal-Fidi tal-Konċilju ta' Niċea (325) u dak ta' Kostantinopli (381), ahna nistqarru li nemmnu fi Knisja, "wahda, qaddisa, kattolika u apostolika."

Il-Konċilju Vatikan II jafferma: "Din hija l-Knisja wahdanija ta' Kristu, li fil-Kredu ahna nistqarru bhala wahda, qaddisa, kattolika u apostolika, li s-Salvatur taghna, wara li qam mill-imwiet, taha lil Pietru biex jiraghha (Gw. 21,17) u halla f'idejh u f'idejn l-Appostli l-oħra biex ixerrduha u jmexxuha, u waqqafha għal dejjem bhala "kolonna u pedament tal-verità" (I Tim. 3,15)" (*Lumen Gentium*, n.8).

Stqarrija tal-Fidi tal-Papa Pawlu VI li saret fl-1968 tgħid – "ahna nemmnu fi Knisja wahda, qaddisa, kattolika u apostolika, imwaqqfa minn Ġesù Kristu fuq il-blata li hi Pietru." Din l-istqarrija nsibuha wkoll f'Simboli oħra tal-Fidi bħalma huwa l-Kredu ta' Trentu.

Il-Knisja vera ta' Kristu, mwaqqfa bis-sahha ta' l-awtorità divina tiegħu, tista' tingharaf mill-erba' karatteristiċi li għandha u li ahna nistqarru fil-Kredu bhala ogġett tal-fidi taghna, jiġifieri li hija wahda, qaddisa, kattolika u apostolika, peress li l-Knisja hija misteru u għalhekk qatt ma nistgħu naslu biex nifhmu l-aspetti kollha taghha, u ma nistgħux b'moħħna biss nagħrfu f'kollox l-pjan shiħ li Alla għandu għaliha.

Dawn l-erba' noti jew proprjetajiet huma bbażati fuq l-istess natura tal-Knisja, bhala Poplu t'Alla u bhala Ġisem ta' Kristu animat mill-Ispirtu s-Santu; jiġifieri, l-Knisja min-natura taghha stess u kif riedha tkun Kristu jehtieg li tkun Knisja "wahda, qaddisa, kattolika u apostolika." Peress li dawn in-noti huma essenzjali għall-Knisja, hija ma tista' qatt tkun minghajrom, huma jibqgħu dejjem fiha u ma tista' titlef ebda wahda minnhom.

Madanakollu ma nistgħux ngħidu li fil-Knisja pellegrina, cioè dment li għadha f'din id-dinja, tinsab kull wahda minn dawn l-erba' noti fil-milja taghha u fi stat ta' perfezzjoni.

Imma f'kull wahda jista' jkun hemm lok għat-titjib u għall-perfezzjonament, sakemm il-Knisja kollha tissieheb ma' Kristu fil-glorja, fis-saltna eskatoloġika, fil-"parousija" u tkun għal kollox "sabiha, bla tebgħa, bla tikmix, u b'xejn minn dan, imma qaddisa u bla tmaqdir minn hadd" (Ef. 5,27).

Dwar kull wahda min-noti li semmejna rridu naraw x'kienet ir-rieda ta' Kristu dwarha, u jekk u kif din teżisti realment fil-Knisja.

1. IL-KNISJA HIJA WAHDA

Meta ngħidu li l-Knisja hija wahda nifhmu li hija l-unika wahda li twaqqfet tabilhaqq minn Kristu, fost il-komunitajiet diversi li hadu għalihom infushom l-ism ta' nsara. Nifhmu wkoll li fil-Knisja hemm l-unità jew għaqda; għalhekk din l-ewwel nota tal-Knisja tinkludi fiha kemm l-unicità kif ukoll l-unità.

A. Kristu waqqaf Knisja wahda biss. Ir-rieda tiegħu kienet li jkun hemm "Merhla wahda taħt ragħaj wiehed" (Ġw. 10,15). Lil Pietru qallu, "Inti Pietru, u fuq din il-blata jiena nibni l-Knisja tiegħi, u s-setgħat ta' l-infern ma jegħlubuix" (Mt. 16,18). Dan ifisser li Kristu bena Knisja wahda mhux hafna knejjes.

Li l-Knisja ta' Kristu hija unika jidher ukoll minn diversi parabboli li fihom il-Knisja hija mxebbha ma' saltna (Mt. 13,24-27) ma' merhla (Lq. 12,32) ma' maqjel (Ġw. 10-1-16) ma' dar (Lq. 14,23) ma' għalqa (Mt. 13,44) ma' għalqa tad-dwieli (Mk. 12,1-12). Dawn il-metafori kollha jissupponu soċjetà viżibbli unika, b'sultan, ragħaj u sid wiehed.

Kif ma hemmx hliet Alla wiehed u Mulej wiehed, hekk ukoll ma għandux ikun hemm hliet Knisja wahda: "Għax ahna wkoll, lkoll tghammadna fi Spirtu wiehed biex nagħmlu ġisem wiehed, sew Lhud sew Griegi, sew ilsiera sew hielsa, u lkoll xrobna minn Spirtu wiehed" (1 Kor 12,13); "Bħalma ahna għandna hafna membri f'ġisem wiehed, iżda mhux il-membri kollha għandhom l-istess xogħol, hekk ahna ġisem wiehed fi Kristu u kull wiehed minna hu membru ta' l-iehor" (Rum.12,4-5).

Kif josserva San Roberto Bellarmino: "Hemm Knisja waħda u mhux tnejn".

B. Dwar dik l-unità jew l-għaqda mogħtija minn Kristu, flimkien mal-Konċilju Vatikan II "ahna nemmnu li għadha hemm bla ma tista' tintilef fil-Knisja Kattolika u li nittamaw li tkompli tikber kuljum dejjem iżjed sa l-ahħar taż-żminijiet" ("*Unitatis Redintegratio*," n.4). **Kristu ried li fil-Knisja tiegħu ma jkunx hemm firdiet iżda li fiha issaltan l-unità; difatti fit-talba saċerdotali fl-ahħar ċena (Ġw. 17,21) huwa talab għad-dixxipli tiegħu "biex ikunu haġa waħda kif inti fija u jiena fik." Kristu għalliem li "saltna maqsuma fiha nfisha, ma tistax tibqa' wieqfa" (Mt. 12,25).**

Il-Knisja telimina minnha kull firda umana u tgħaqquad f'poplu wiehed kemm Lhud u kemm pagani, (Ef.2.14) ċivilizzati u barbari, sidien u lsiera, nisa u rġiel: "ma hemmx Grieg jew Lhudi, ċirkonċiż jew mhux, Barbaru jew Skita, lsir jew ħieles, iżda Kristu f'kollox u f'kulhadd" (Kol.3,11); "Issa ma hemmx iżjed Lhudi u anqas Grieg, ma hemmx ilsir u anqas ħieles, ma hemmx raġel u anqas mara; għax intom ilkoll haġa waħda fi Kristu Ġesù" (Gal. 3,28). San Pawl kiteb ukoll li "tghammadna fi Spirtu wiehed biex naghmlu ġisem wiehed, sew Lhud sew Griegi, sew ilsiera sew ħielsa, u lkoll xrobna minn Spirtu wiehed" (I Kor.12,13).

L-aġent ta' l-unità huwa l-Ispirtu s-Santu. "L-Ispirtu s-Santu, li jgħammar f'dawk li jemmnu, li jimla u jmexxi l-Knisja kollha, jagħmel dik l-għaqda ta' l-għaġeb tal-fidili u jgħaqquadhom ilkoll fi Kristu b'mod hekk intimu illi Huwa jkun il-prinċipju ta' l-unità tal-Knisja" (Unitatis Redintegratio, n. 2).

Fl-ittra lill-Efesin (4,1-6) l-Appostlu jeżorta lill-insara sabiex iżommu l-unità ta' l-Ispirtu: "Habirku biex iżzommu spirtu wiehed bir-rabta tas-sliem: ġisem wiehed u ruħ waħda, l-istess kif kontu msejha għal tama waħda; Mulej wiehed, fidi waħda, magħmudija waħda."

It-teologi jiddistingwu tliet għamliet ta' unità fi hdan il-Knisja:

- (1) l-unità tal-fidi u tat-tagħlim;
- (2) l-unità tal-kult jew tal-qima li tinghata lil Alla, u
- (3) l-unità tal-komunjoni, jew ta' tregħija waħda.

Dawn it-tliet rabtiet huma l-baži ta' l-għaqda fil-Knisja u jiġbru l-membri tagħha f'ġisem wiehed.

(1) L-unità tal-fidi tfisser l-għaqda ta' l-insara kollha fi hdan il-Knisja peress li għandhom **Kredu wiehed**, jemmnu l-istess veritajiet li tgħalliem il-Knisja u joqghodu għal l-istess tagħlim mogħti mill-Magisteru tagħha.

(2) L-unità tal-kult għax il-membri tal-Knisja jirċievu **l-istess Magħmudija** (Efes.4,5), jinghataw l-istess seba' sagramenti, **jieklu minn hobża waħda** (I Kor.10,19) u jieħdu sehem fis-sagrificju uniku tal-Liġi l-Ġdida, jiġifieri fil-Quddiesa.

(3) Hemm l-unità tal-komunjoni, għaliex l-insara membri tal-Knisja ta' Kristu huma miġbura f'**poplu wiehed** (Gal.3, 28); huma wlied ta' Alla wiehed u Missier; huma mmexxija minn **awtorità suprema waħda**, tal-kap viżibbli u ragħaj wiehed li hu s-suċċessur ta' Pietru u obbligati jobduha biex jilhqqu l-ghan wiehed u proprju, Knisja Waħda.

Meta jitkellem dwar din l-unità, id-Digriet "Unitatis Redintegratio" (n.2) jgħidilna: "Dan hu l-misteru mqaddes ta' l-għaqda tal-Knisja, fi Kristu u permezz ta' Kristu li l-Ispirtu s-Santu jahdem bit-tqassim ta' kull xorta ta'doni". L-ogħla mudell u l-prinċipju ta' dan il-misteru hija l-unità, fit-Trinità tal-Persuni ta' Alla wiehed, fil-Missier, u l-Iben fl-Ispirtu s-Santu. Għalhekk, xi awturi ta' żmienna l-Knisja sejhulha wkoll "Ikona tat-Trinità Qaddisa."

L-unità fit-tagħlim, fis-Sagramenti u fit-tmexxija tal-Knisja ma tiġix nieqsa jew imfixkla meta jkun hemm xi differenza fid-drawwiet minn post għall-iehor. Kull pajjiż għandu l-karattru, t-tradizzjonijiet u d-drawwiet tiegħu; **għad li jkun hemm diversità, iżda l-unità tibqa' shiha, sakemm ma jinbidilx dak li hu essenzjali fil-Knisja. Il-hsara lill-unità ssir meta jkun hemm firdiet, ereżiji u xiżmi.**

Kif insibu fid-dikjarazzjoni tal-Kongregazzjoni tal-Fidi "*Christus Dominus*" tas-6 t'Awwissu 2000 (p.17) "**inuqqas ta' għaqda fost l-insara hija tabilhaqq ferita għall-Knisja, mhux fis-sens li hija tiġi mċaħħda mill-unità tagħha imma peress li l-firda hija tfixkil għat-twettiq shih ta' l-universalità.**"

Il-Konċilju Vatikan II esprima wkoll ix-xewqa herqana li mhux biss il-kattoliċi iżda l-bnedmin kollha jimxu lejn din l-unità tal-Knisja u jibdeu jagħmlu sehem minnha, (*Lumen Gentium*, n. 13): "Għalhekk il-bnedmin kollha huma msejhin għal din l-unità kattolika tal-Poplu ta' Alla, unità li ġġib 'il quddiem il-paċi universali u hija sinjal tagħha qabel iż-żmien. Jagħmlu sehem minn din l-unità kattolika jew mexjin lejha, għalkemm b'mod differenti, l-insara kattoliċi, l-insara l-oħra li jemmnu fi Kristu, fl-ahħar, il-bnedmin kollha li huma msejhin għas-salvazzjoni mill-grazzja ta' Alla."

Il-membri tal-Knisja għandhom iħabirku sabiex l-unità fil-komunità nisranija tkompli tikber u tissaħħaħ, fil-waqt li jzommu quddiem għajnejhom il-prinċipju ta' S. Wistin, "*In necessariis unitas, in dubiis libertas, in omnibus caritas*" - "L-unità fil-hwejjeġ necessarji, libertà f'dawk li huma dubji, iżda f'kollox l-imhabba." (jissokta)

The Liqueur Shop

THE LEADING WINES, SPIRITS, & TOBACCO MERCHANTS IN GOZO

14, ST. GEORGE'S SQ., VICTORIA, GOZO.

TEL: 21 556 531

FAX: 21 555 809

Prop. J.C. Mejlak Zammit


FREE HOME DELIVERY

**FOLKLOR
GHAWDXI**

*Anton F. Attard
jirrakkonta
u jfisser...*

dravvjet missirijietna

© Anton F. Attard



IS-SNAJJA' QODMA F'GHAWDEX (*It-Tlettax-il Parti*)

IL-BINI TA' L-OPRI TAL-BAHAR FIL-GŻIRA GHAWDXIJA (2)

Kif tinbena qoxra tal-baħar

Din li ġejja hija deskrizzjoni hafifa dwar kif tinbena qoxra tal-baħar.

Biex tibni qoxra tal-baħar l-ewwel trid tħozzha fuq karta bi skala żgħira. Wara tittrasmetti l-ħżuż għal fuq il-blataforma u tinħazz fid-daqs proprju tal-qoxra. Wara jsiru l-galvijiet. Minn fuq il-galvijiet jibdedw jiġu maħzuża u sserrati l-majjieri u l-istamnari, li jkunu majjiera u żewġ stamnari għal kull figura. Xhin jitqatta' kollox, jibdedw jiġu magħquda flimkien. Wara jitqatta' l-prim u z-zokk u r-rotta tal-pruwa u tal-poppa. Il-prim jitpoġġa fuq l-iskall u miegħu jehlu z-zokk u r-rotta li semmejna flimkien mal-kontra-roti. Issa jibda x-xoġhol ta' l-arbular, jiġifieri tpoġġi f'posthom il-figuri (majjieri u stamnari) kollha fuq il-prim li jinżammu permezz ta' pernijiet u boltijiet. Jiddawru l-forom magħhom u jsir l-użin. Wara jitwaħħlu ċ-ċinet u l-inforor. Isiru l-katnotti u l-bankijiet u kollox jintrabat ma' xulxin bil-brazzoli, jiġu ffittjati t-trinkarini tal-kurtun u t-tappieri. Fuq it-tappieri jehlu l-bardnelli. Hekk il-qoxra issa hija soda. Jibda l-għelug minn taħt iċ-ċinta u jasal sal-gorga. Issa jibda l-għelug minn taħt, minn mal-prim u jibqa' tiela' 'l fuq u fil-gorga jehel il-lembut li jagħlaq kollox. Hekk il-qoxra tiġi magħluqa. Issa jitpoġġew il-pastieri tal-kurtuni u l-ktajjen taz-zannuri u titwaħħal ukoll l-iskuża. Hawn jibda t-tqalfit bil-istoppa u jintużaw skriepel apposta. Wara li l-qoxra tiġi xkatlata tinghata passata minju u tiġi stukkjata. Jinhadmu l-iskalmotti, jitpoġġew f'posthom ġol-bardnell biex magħhom issir il-falkaviva. Jitwaħħlu l-listi tal-mustaċċ u jinghataw il-passati ta' zebgħa skond il-gost.

Dawn li ġejjin huma opri oħra tal-baħar, jew dgħajjes, li għandhom ukoll, f'tit jew wisq, rabta mal-gżira

Għawdxija. Imma qabel xejn x'nifhmu meta ngħidu 'dgħajsa'? Meta ngħidu dgħajsa nifhmu mirkeb il-baħar ta' daqs żgħir, bl-imqadef u xi drabi ukoll bil-qluġ jew bil-mutur; kull qoxra tal-baħar ta' daqs mhux kbir hafna. Fost oħrajn insibu: dgħajjes tal-pass b'qaddief jew tnejn u tiflaħ iġġorr għaxar passigġieri fil-Port il-Kbir; Dgħajsa ta' Ghawdex jew tal-latini u din tkun dgħajsa ta' saħħa fuq erbgħin pied tul, taqsam bejn l-Imġarr Ghawdex u l-Port il-Kbir. Kienet iġġorr prodotti agrikoli, merkanzija ta' kull xorta, passigġieri u anki bhejjem. Ġieli sejhulha wkoll dgħajsa tal-pass. Timxi bil-qluġ latin, qluġ trijangu u bl-imqadef, u wara anki bil-mutur; Dgħajsa tat-taljammar li tkun bħal firilla imma ikbar u bit-taljammar; Dgħajsa tas-salvataġġ, din tkun dgħajsa bi skop li ssalva n-nies mill-għarqa, tingarr abbord bastimenti u vapuri, u kull wiehed minn dawn ikollu għadd minnhom biżżejjed biex f'każ ta' diżgrazzja l-passigġieri u l-ekwipaġġ isalvaw bihom; abbord dawn dejjem jinżammu mdendla mill-gruwa għal-lest.

1. Dgħajsa tal-Latini

Id-Dgħajsa tal-Latini, magħrufa wkoll bħala d-Dgħajsa ta' Ghawdex u anki bħala Dgħajsa tal-Pass, u dan minhabba li dawn id-dgħajjes kienu jinżammu fil-Port ta' l-Imġarr u, barra li kienu jgħorru l-merkanzija, kienu jgħorru wkoll il-passigġieri. Jissejhu 'tal-latini' għax kellhom qluġ latin. Id-dgħajsa tal-latini żviluppat minn fuq l-ixprunara. Għandha żewġ arbli bi qluġ latin u pallakkun. Wara giet mgħammra bil-mutur. L-ismijiet tal-qluġ huma: ta' l-arblu tal-pruwa: it-trinkett; tan-nofs: il-majjistra; u l-pallakkun fil-pruwa li jinfirex mill-arblu għall-pupress. Fil-maltemp flok il-majjistra kienu jtellgħu ċ-ċillikka. Din kienet qala' iżgħar u ta' materjal aktar b'saħħtu. Id-dgħajsa

tal-latini kienet qoxra ta' sahha mibnija minn injam taruvlu u l-arznu, u kienet tiflaħ hafna għall-maltemp. L-aħħar żewġ dghajjes tal-latini tradizzjonali kienu nbnew mill-aħwa Ġużeppi u Ewġenju Caruana fil-Kalkara, Malta. Dawn kienu SAGRA FAMIGLIA fl-1934 u STELLA MARIS fl-1932.

2. Xprunara

Bastiment Malti li jixbah hafna lid-dghajsa tal-latini. Il-pruwa u l-poppa t-tnejn bir-rotta imma fil-pruwa kellha taljamar. Dan kien bħal munqar li johroġ 'il barra mill-pruwa. Fil-poppa kellha kabuż tal-kanvas fejn wiehed jistkenn u bħad-dghajsa tal-latini kellha wkoll il-falki dawra tond. Kienet b'arblu wiehed bi qluġħ latin u pallakkun. Ġieli kien hemm bi qluġħ tarkija. Maż-żmien kien hemm ukoll b'żewġ jew tliet arbli. L-ixprunara kienet qoxra mexxejja hafna. Fl-antik kien hemm minnhom jaħdmu bejn Malta u Għawdex u kien hemm oħrajn jaħdmu għal Sqallija, Napoli u anki sa Ruma u Spanja.

3. Dghajsa tat-Taljamar

Dghajsa ftit akbar minn ferilla li kellha taljamar fil-pruwa. Kienet tintuża għas-sajd u wkoll biex iġġorr passigġieri. Timxi bi qluġħ tarkija u moqdief.

4. Gig

Dghajsa żgħira magħmula twila u dejqa u biċ-ċappa. Tixbah lill-frejgatina, generalment timxi bl-imqadef u tintuża hafna għat-tiġrijiet bil-qdif. Kienet tintuża mid-dilettanti għas-sajd mal-kosta jew fil-port.

Illum u l-futur


Il-qxur u l-opri tal-baħar f'Għawdex l-aktar li kienu jinħadmu għas-sajjieda u għad-dilettanti. Imma illum il-ġurnata l-aktar li hawn talba għal-laneċ. Il-qxur tradizzjonali bil-mod il-mod qeghdin jispicċaw. Is-sengħa tal-bini tad-dghajjes qed tispicċa wkoll għax illum in-nies tippreferi qxur tal-fibreglass minħabba li ma jridx manutenzjoni bħall-injam.

Il-fibreglass illum ha post l-injam u ftit ftit kważi qatel għal kollox is-sengħa ta' l-injam. Daż-żmien mhux biss qeghdin jinħadmu hafna qxur tal-fibreglass f'Malta u Għawdex, imma saħansitra hafna jiġu importati minn barra wkoll.


Imma hawn ta' min iġhid li għalkemm il-fibreglass ha post l-injam, qoxra sintetika ma fihix dik is-sbuħija u l-karattru li fiha qoxra ta' l-injam. B'dana kollu, b'xorti hażina, illum l-injam jiġi għoli u jrid manutenzjoni tajba.

(NOTA: Dan it-tagħrif ingħata fi kwestjonarju bil-miktub minn Joseph Caruana minn Għajnsielem, espert f'dan ix-xogħol, li qiegħed ukoll ihejji ktieb dwar din is-sengħa msieheb minn dizżjunarju marittimu bil-Malti u bl-Ingliż, test akkumpanjat kollu kemm hu bi tpingijiet rilevanti mill-istess awtur. It-tpingijiet li qegħdin jidhru ma' dan l-artiklu thejjew ukoll mis-Sur Caruana).


1. Dghajsa tal-Latini



2. Xprunara




3. Dghajsa tat-Taljamar




4. Gig



5. Dghajsa tal-Pass



Kummentarju (3)

Kitba ta' MONS. SALV GRIMA

Is-Sena Internazzjonali tal-Patata - 2008 - immedija mill-FAO, l-Organizzazzjoni ta' l-Ikel u l-Agrikultura fi hdn in-Nazzjonijiet Uniti, ghandha l-ghan li twassal iktar taghrif u toħloq inizjattivi biex dan il-prodott johroġ iktar għad-dawl. Ir-riżoluzzjoni tal-FAO ttiehdet fil-25 ta' Novembru 2005 biex isservi ta' thejjija xierqa dwar "il-htieġa li titqanqal kuxjenza pubblika rigward ir-relazzjoni li teżisti bejn il-faqar, il-harsien ta' l-ikel, in-nuqqas ta' nutriment min-naħa u l-kontribut siewi li l-patata toffri biex jingheleb il-ġuħ". Kien għalhekk li l-FAO sejhitalha "Teżor Mohbi".

Hu stmat li l-patata għandha madwar 8000 sena u f'rabta ma' l-inħawi tal-muntanji Andes bejn il-Bolivja u l-Perù. L-abitanti bdew jużaw hxejjex ta' patata li sabu l-abbundanza, tant li jezistu madwar 200 speċi minnha fil-Kontinent Amerikan. Dan il-prodott għadda minn storja twila sakemm sar wiehed mill-iktar ikel komuni għall-familja. Illum il-post joffri lill-abitanti varjetà ta' patata skond il-lokalità ta' fejn titkabbar, tant li sar magħruf għat-kabbir u l-użu ta' dan l-ikel agrikolu.

Aqwa mid-deheb u haġar prezzjuż?

Hu magħruf li l-patata nġiebet fl-Ewropa permezz ta' l-esploraturi Spanjoli meta reġġhu lura fl-1570 u jingħad li l-ewwel li dahlet fl-Irlanda kien meta sfat fuq ix-xtut ta' Cork wara l-għarqa li kienet sofriet il-flotta Spanjola. Minn dakinhar il-patata bdiet tixtered mal-kontinenti l-oħra kollha u illum tinsab f'madwar 100 pajjiż. Ma jistax jonqos li tkun ukoll is-Sena Nazzjonali tal-Patata għall-Perù u anki għall-Irlanda fejn qed jingħata iktar tagħrif liċ-ċittadini dwar il-ġid għad-dieta u s-saħħa.


Fil-każ ta' l-Irlanda, l-patata baqgħet marbuta ma' l-istorja tagħha, fejn għall-bidu kienet l-ikel supplimentari, waqt li fost l-iktar fqar bdiet tiehu post l-ikel l-iehor flimkien mal-ħalib xkumat u hekk saret l-għajxien prinċipali għall-hajja ta' kuljum. Meta mbagħad fis-snin 1845-7, il-pajjiż għadda minn żmien ta' diżastru u l-produzzjoni naqset għal 1 minn 12, il-poplu soffra konsegwenzi mill-iktar dolorużi.

Fl-Italja tan-nofs għall-bidu tas-seklu 17 il-patata kienet ikkultivata bħala għalf għall-bhejjem waqt li sa nofs is-seklu 18 il-Franċiżi ma riedux jikluha għax kienu jibzġhu li jaqbadhom il-ġdiem. Fil-Ġermanja l-patata kienet l-ikel tal-fqar u tal-prigunieri għax kienu jibzġhu minn xi hsara f'saħħithom.

Dan kollu wassal biex l-użu tal-patata fl-Ewropa ma kellux ritmu mgħaġġel mill-ewwel. Riedu jkunu snin ta' skarsezza, bħalma kienu fil-gwerer, xtiewi b'kesha kbira jew taqlib iehor fil-klima, li kabbru l-htieġa tal-patata u kellu jkun il-ġuħ li serva biex iktar nies jagħmlu użu spiss minnha. Illum naraw li fil-kċejjen sabet nies jinjalġu biex iservuha bħala ikel mill-iktar delizzjuż.

Artna toffri sehemha

F'Malta l-patata hadet spinta sew 'l quddiem mill-bidu tas-seklu 19 u illum hija l-aqwa prodott għall-industrija agrikola tal-pajjiż. Taht il-hakma Ingliża l-patata kienet diġà bdiet titkabbar kummerċjalment. Kien il-Gvernatur Sir Alexander Ball li beda jdahħal varjetajiet godda ta' patata meta ra li kien żmien tajjeb hafna għall-bdiewa tagħna li bdew jiproduċuha għall-qawwiet navali Ingliżi li kienu jqisuha bħala l-manna għalihom. Kienu jfornu wkoll l-ekwipaġġ tal-vapuri tagħhom fostna.



Illum l-esportazzjoni tal-patata minn Malta, li tinsab f'idejn kumpaniji privati, titwassal f'diversi pajjiżi, l-iktar lejn l-Olanda. Minn hemm ukoll tingieb varjetà kbira ta' zerriegħa biex tinzera' fi kwantità minn Ottubru sa Frar biex jintlahqu l-uċuħ bejn Frar u Ġunju halli minnhom tintbagħat is-safar skond il-kriterji mitluba mill-Unjoni Ewropea. Barra dik tas-sajf, il-bidwi Malti jahseb ukoll għall-patata tax-xitwa li tinzera' minn Awwissu u tingabar għall-konsum lokali minn wara nofs Novembru. Waqt li qabel kien ikun hawn żewġt uċuħ b'perijodi itwal bejniethom, illum iż-żriġħ u l-ġbir huwa fuq medda ta' 10 xhur fis-sena.

Pjani għall-futur

Il-produzzjoni tal-patata tista' tpatti hafna meta joghla ikel ieħor. Billi l-popolazzjoni fid-dinja qed tiżdied bi kwazi biljun ruħ kull 10 snin u tibqa' thabbat wiċċha ma' zidiet ta' prezzijiet, l-iktar minhabba l-konsum taż-żejt u spejjeż oħra fl-użu tal-makkinarju, qed tinhass iktar il-ħtieġa li d-dinja tagħraf tinqeda b'dan it-teżor moħbi. Huwa propju għalhekk li l-Dvern Peruvjan, quddiem it-theddida tal-prezz tal-qamħ, beda programm biex iħajjar lill-furnara halli jagħmlu l-hobż mid-dqiq tal-patata. Fil-fatt dan beda jingħata lit-tfal ta' l-iskola, fiċ-ċentri ta' detenzjoni u lill-militari bil-għan li l-poplu jagħraf jibdel l-ikel li kien imdorri bih qabel. "Fl-aħħar mill-aħħar il-poplu kien dar għall-qamħ meta sabu rħis" stqarr il-ministru ta' l-agrikoltura, Ismael Benavides.

Il-programm agrikolu ta' l-Indja huwa li tirdoppja l-produzzjoni tal-patata fi żmien 5 – 10 snin oħra. Iċ-Ċina, li tikkonsma kwantità kbira ta' ross u li għaddiet minn



perijodi ta' ġuħ, saret l-iktar pajjiż li jkabbar il-patata. Warajha r-Russja u l-Indja. Minn nofs l-isfel ta' l-Afrika l-patata qed toktoi iktar minn kull wiċċ ieħor. Dis-sena stess l-għoli fil-prezz tal-hobż fil-Latvja naqqas il-bejgħ b'10 – 15% waqt li l-konsum tal-patata żdied b'20%.

Spiss naħsbu li l-ġlieda kontra l-ġuħ fid-dinja tiddependi qabel kollox fuq il-mezzi finanzjarji, fi proġetti grandjużi u skond iż-żmien li jkun. Għall-kuntrarju l-qawmien ekonomiku, soċjali u uman tat-tielet dinja jista' jintlahaq ukoll b'mezzi iktar sempliċi u fil-limiti ta' kull wiehed minna. Iż-żriġħ ta' għalqa patata tista' tkun mudell, xejn inqas milli tiffinanzja xi klinika, xi skola jew ċentru f'art imbiegħda. Hafna missjunarji addattaw dis-sistema bl-għajjnuna tal-benefatturi li flimkien taw spinta 'l quddiem fit-thaddim ta' l-art.

Il-patata hi tassew "teżor" li iktar ma jgħaddi ż-żmien iktar għandha firxa ta' nies x'tilhaq u li tghinhom johlqu bilanċ fil-ħtieġa ta' l-ikel, u jekk bħan-negozjant għaqli tinqeda biha tajjeb, l-umanità tagħmel bidla għall-aħjar biex tmantni lilha nfisha. Eżempju ċar tal-providenza t'Alla li tidher f'dak li toffri l-art u b'xogħol il-bniedem.

**GHANDEK IL-BEJT QED JOQTOR
JEW HITAN BIL-MOFFA?
TKOMPLIX TONFOQ FLUS
F'TISWIJA LI MA SSERVIKX!**

...HALLI F'IDEJN

GREZZJU BONELLO

Jiġi jagħtik stima b'xejn
"GrezJos", Triq Filfla, Għajnsielem.
Tel: 2155 7694 Mob: 9946 9102

A Whole New Look

*Sharmain's
Styling Salon*

57,
St. Joseph Square
Qala, Gozo
Tel: 2156 6236



*the name after quality,
service & after
sales guarantee*

- Computer / Laptop Sales
- Accessories • Consumables
- Printers • Digital Cameras

Contact

'JCF', Frangisk Portelli St, Għarb
mob 7995 0309 tel 2701 6000
e-mail info@computertechgozo.com

*For all Your
Computer Needs...*

*...with good quality products &
lowest prices on the island*

**WE DO SERVICES ON ALL
COMPUTERS, LAPTOPS,
& PRINTERS**

- Format/Reinstallation/
Updates (pick-up & delivery)
- Computer Diagnostics
- Data backup to CD/DVD
- Virus Removal • Web Design
- At home computer tuition

www.computertechgozo.com

XHIEDA NISRANIJA FL-ISTORJA TAL-KNISJA GHAWDXIJA**Brother Michael Buttigieg
S.J. (1907 - 1983)****1. Missjunarju fl-Indja**

Sabiex wiehed jaghti xhieda nisranija ma hemmx bżonn jagħmel hwejjeġ straordinarji iżda jagħmel kollox b'dedikazzjoni. Dan narawh proprju fil-hajja ta' Br. Michael Buttigieg, li għex haġtu ta' *Brother Ġeżwita*.

Michael twieled fir-raħal tal-Qala, ġewwa Ghawdex, fit-8 ta' Ġunju 1907. Fi tfulitu beda jiffrekwenta l-iskola primarja ta' raħal twelidu fejn dam sas-6 *standard*. Meta telaq l-iskola beda jgħin lil missieru fin-negozju. Hekk Alla beda jhejjilu t-triq sabiex 'il quddiem huwa juża l-esperjenza li kien kiseb, mhux għall-qligh tal-flus iżda fis-servizz tas-saltna ta' Alla. Kien jgħaddi l-jum idur jixtri l-bajd b'bixkilla mdendla ma' driegħu u jbigħ affarijiet tad-dar. Kellu ħsieb li jarma bin-negozju għal rasu. Iżda t-triqat tal-bniedem huma differenti minn dawk ta' Alla.


Beda jhoss il-vokazzjoni ta' *Brother* mal-Ġeżwiti u fl-1932 ngħaqad formalment mal-Ġeżwiti, li ġew imwaqqfin minn Sant'Injazju ta' Loyola.

Imbagħad fl-1939 hass vokazzjoni oħra fl-istess sejha li kellu, jiġifieri li jmur jgħin fil-missjoni tal-Indja. Fil-fatt huwa dam 44 sena fil-belt ta' Kalkutta, fejn wettaq il-hidma tiegħu.

Il-hidma tiegħu kienet li jkun ta' għajnuna għall-missjunarji. Kien jgħinmaterjalment billi jipprovdilhom affarijiet li wiehed seta' jagħmilhom biss f'Kalkutta. Nispjega ftit aktar ruhi. Huwa kien jaħseb u jixtri dak li l-missjunarji kienu jitolbuh u li jkollhom bżonn mill-belt ta' Kalkutta. Dawn l-affarijiet kienu jikkonsistu fi proviżjon tal-ikel, hwejjeġ u kull xorta ta' affarijiet għax-xogħol tal-bini tal-knejjes u skejjel, bħalma huma: siment, hađid, injam, žebgħa, kif ukoll l-inbid tal-quddies.

Barra minn hekk, kien jgħin biex jinkisbu kull xorta ta' permessi u liċenzji meħtieġa tal-gvern, xogħol ta' flus f'kull xorta ta' bank; xogħol f'uffiċini tal-gvern; kif ukoll qtugħ ta' biljetti mill-istazzjonijiet tal-ferroviji; qtugħ ta' passaġġi għall-ivvjaġġar bl-ajru u bil-baħar.

Dan kien jagħmlu biex jgħin lill-missjoni tal-Ġeżwiti Maltin li kellhom fis-Santal Parganas. Iżda mhux għalihom biss. Brother Michael kien irid jaħseb għall-missjonijiet ta' Kalkutta, Jamshedjur, Ranchi, Patna u Darjeeling. Ma' dawn wiehed irid iżid il-missjonijiet ta' ordnijiet oħrajn immexxiya mill-Frangiskani u S.V.D. (*Divine Word Missionaries*) kif ukoll għal għadd diversi ta' kongregazzjonijiet ta' Sorijiet.



Biex wiehed japprezza dan ix-xogħol li kien qiegħed iwettaq, irid iqis dan il-fatt. Kieku ma kienx huwa, il-missjunarji riedu jhallu l-missjoni tagħhom u jagħmlu vjaġġ ta' bejn 8 u 14-il siegħa ferrovija sabiex jaslu Kalkutta. U mbagħad kieku kienu jagħmlu hekk, kienu jisservew aktar bil-għoli u bi hwejjeġ anqas tajba milli kien jaf jixtri Brother Michael. Kien jaf sewwa l-belt ta' Kalkutta u minn fejn isib l-aħjar kwalità u kif ivarjaw il-prezzijiet.

Hidma oħra li kien jagħmel u mhux sewwa li nħalluha barra hija dik li kien irid jaħseb li jakkwista kull xorta ta' kotba għall-eluf kbar ta' tfal, mhux biss fl-Indja, imma barra mill-Indja. Fil-fatt insibu ismu miktub fuq il-kotba tas-Sunskrit u oħrajn miktuba bl-Indjan bħala l-pubblikatur ta' dawn il-kotba. Barra minn hekk, filgħodu kien jiftah hanut li jforni lill-mijiet ta' tfal kull ma jeħtieġu għall-iskola, bħalma huma kotba, pitazzi, lapsijiet u linka.

Biex iwettaq dan ix-xogħol ta' fejda ħtieġu jżomm għadd kbir ta' korrispondenza, kif ukoll ittraq mal-belt ta' Kalkutta u hekk iħabbat wiċċu ma' kull xorta ta' negozjanti u jippakkja kollox bl-ordni f'kaxxi jew pakketti u jibgħathom fid-destinazzjoni tagħhom bil-ferrovija, trakkijiet jew bl-ajru.

Fit-2 ta' April 1982 kellu x-xorti li jiċċelebra l-hamsin sena fil-Kumpanija ta' Gesù. Inghaqad mal-Mulej fit-3 ta' April 1983, wara li kien ilu f'Kalkutta 44 sena.


Angelo Xuereb

(*Din is-sensiela hija bbażata fuq dawn l-artikli: Tislima lil Brother Michael Buttigieg S.J. miktub minn Fr. Angelo Camilleri (Lehen il-Qala, Serje C, Nru. 1, Awwissu 1983); Brother Mikiel Buttigieg S.J. Missjunarju 1907-1983 miktub minn Br. J.A. Vella S.J. (Lil Hbiebna, Mejju 1983); Iktar dwar Brother Michael S.J. - L-Omelija fil-Quddies (Lil Hbiebna, Ġunju 1983).*)

Ghawdex Online (3)



Il-Ministeru għal Ghawdex (1)



riċerka u kitba ta' SALVU FELICE PACE, sfelicepace@mail.global.net.mt

Il-websajt tal-Ministeru għal Ghawdex hija mibnija fuq diversi kuncetti kumplementari. Dawn huma t-tagħrif dwar l-organizzazzjoni tal-awtorità ċivili fil-gżira, il-promozzjoni tal-gżira mill-lat kulturali u dak storiku, is-servizzi li jistgħu jintlaħqu kemm mill-kumdità tad-djar permezz tal-internet u oħrajn, l-istorja ta' Ghawdex u l-poplu tagħha bil-karatteristiċi tagħhom. F'din l-ewwel parti ser nikkonċentra fuq il-kontenut tal-websajt li hija mimlija daqs bajda. Fil-harga li tmiss nagħti harsa lejn kif int u ta' madwarek tistgħu tinqedew bis-servizzi li toffri s-sit online.

Il-Ministeru għal Ghawdex huwa fiċ-ċentru tal-amministrazzjoni. Fis-sit issib informazzjoni utli hafna biex tkun tista' tikkomunika mad-diversi persuni li jieħdu hsieb l-aspetti kollha tax-xogħol li jitwettaq mill-Ministeru. Dan ix-xogħol huwa elenkat fil-mission statement tal-Ministeru li jgħid hekk: 'L-għan tal-Ministeru huwa li jippromwovi żvilupp ekonomiku, soċjali u kulturali f'Ghawdex u fl-istess waqt jippreserva l-ambjent u l-identità unika tal-gżira.' Minn hemm is-sit tgħaddi biex tagħti lista tal-miri ewlenin, madwar għoxrin mira, ta' xogħol il-Ministeru. Il-persuni li huma politikament responsabbli biex jaraw li dawn l-għanijiet jintlaħqu huma dawk li jmessu s-segretarjat privat tal-Ministru, is-Segretarju Permanenti tal-Ministeru u d-Diretturi. L-isem ta' dawn is-sinjuri huwa kkumpanjat b'numru tat-telefon kif ukoll indirizz ta' email.

L-istess jista' jingħad għad-Dipartimenti kollha fi hdan il-Ministeru. Kull taqsima ta' kull dipartiment hija mniżżla fis-sit bl-isem tagħha, bil-hinijiet tal-ftuħ għall-pubbliku, bil-mod kif jista' jsir kuntatt mat-taqsima, il-persuna inkarigata bit-tmexxija, l-isem tal-persuna, numru tat-telefon u indirizz ta' email. Fis-sit issib kopji tal-fuljett 'Ghawdex' maħruġ mill-Ministeru kif ukoll l-offerti pubbliċi li joħroġu minn żmien għal ieħor.

Taqsima importanti u ta' promozzjoni għall-gżira hija dik bl-isem 'Dwar Ghawdex'. Hawn issib harsa fil-qosor tal-istorja tal-gżira u l-karatteristiċi li sawru kemm lill-gżira kif ukoll lill-poplu. Il-websajt fiha kollezzjoni kbira ta' ritratti f'taqsima bl-isem 'Skopri l-kuluri veri ta' Ghawdex'. Din it-taqsima, rikka u varja kemm trid, tassew toħroġ l-aspetti kollha tal-gżira u tan-nies li ta' kuljum ikomplu jsaħħu l-identità unika ta' Ghawdex bis-snajjja tagħhom, bl-arti, bl-osservanza ta' grajjiet reliġjużi, soċjali u kulturali annwali u hafna aktar. Fost dawn ir-ritratti tispikka wkoll l-arkitettura li titfa dawl fuq l-istorja kemm tal-qedem u dik kontemporanja. Parti importanti tal-websajt fiha tagħrif dwar proġetti finanzjati kompletament jew parzjalment mill-Unjoni Ewropea. Dawn il-proġetti familjari hafna kemm ma' l-Ghawdxin u l-viżitaturi għandhom firxa wiesgħa, minn

The screenshot shows the website for the Ministry of Gozo. At the top, it says 'Ministeru Għal Ghawdex' and 'Gozo.gov.mt'. There are two main columns of information:

- MINISTRU:** L-ONOR. GIOVANNA DEBONO. Indirizz Postali: Ministeru għal Ghawdex, Pjazza San Frangisk, Victoria - Ghawdex. Tel: 21561482, Fax: 21559360, Freephone: 800 75556, Email: info.mgoz@gov.mt.
- SEGRETARJAT PRIVAT:** Kap tas-Segretarjat tal-Ministru: Mr Anthony Borg, B.A (Hons) Public Admin. Tel: 21561482 - 21550386, Email: anton.borg@gov.mt. Segretarju Privat: Ms Claire P. Xuereb, B Psych. Tel: 21561482 - 21563813, Email: claire.p.xuereb@gov.mt.

On the left side, there is a vertical menu with various services like 'Dawl', 'Ministeru għal Ghawdex', 'Dwar Ghawdex', 'Proġetti ko-finanzjati L.E.', 'Arkivju Nazzjonali', 'Mużewijiet', 'Siti Arkeoloġiċi', 'Attrazzjonijiet', 'Baġet', 'Kemmuna', 'Biet u Rħula', 'Attivitajiet Tradizzjonali', 'Kampanja', 'Skopri Ghawdex fr-ritratti', 'Ikkorja', 'Għaddi', 'Transport', 'Akkomodazzjoni', 'Sisterni', 'Skejjel tal-Lingwi', and 'Attivitajiet Annwali'. At the bottom, it says 'PORTAFOL' and 'AFFARIJET T'GHAWDEX'.

toroq mibnija mill-ġdid sa skemi ta' tahrig mill-ETC għal diversi kategoriji ta' haddiema.


Ma jonqsux mis-sit riferenzi dwar l-Arkivju Nazzjonali (Sezzjoni Ghawdex), Mużewijiet, siti arkeoloġiċi, attrazzjonijiet, bajjiet, bliet u rħula u l-kampanja Ghawdxija. Riferenzi oħrajn jifgħu dawl fuq niceċ turistiċi bħal dik tal-għadds. Bħala gżira turistika, l-akkomodazzjoni u r-restoranti jingħataw ukoll l-importanza li jixirqilhom fil-websajt.

Żewġ taqsimiet importanti fil-websajt huma dawk dedikati lill-Kunsilli Lokali u l-NGOs. Fil-paġna tal-Kunsilli Lokali ssib l-indirizz tal-lokal kif ukoll link li permezz tagħha tista' tidhol fil-websajt ta' kull Kunsill. (Hawn nagħmel appell biex dawn il-websajts jinżammu aġġornati). Mill-paġna dwar l-Assoċjazzjoni tal-NGOs tista' tidhol fil-websajt tagħhom stess bl-indirizz www.gozo-ngos.org/en/

Il-websajt fiha kollezzjoni dettaljata tal-istqarrijiet kollha li hargu mill-Ministeru mis-sena 2005 sal-lum. Dan huwa servizz importanti għall-gurnalisti bħala lok ta' riferenza. Il-websajt, li tista' tinqara bil-Malti jew bl-Ingliz, tistieden il-kummenti ta' dawk li bl-eluf iżuru l-gżira. Hemm numru sabiħ ta' kummenti pożittivi hafna minn turisti minn diversi pajjiżi barranin, fosthom numru ta' mistiedna li tant hadu gost waqt iż-żjara tagħhom b'dak li toffri l-gżira Ghawdxija, li issa jew għandhom it-tieni proprjeta' tagħhom fostna jew ġew joqgħodu magħna.

Din hija websajt li tixraq lil Ghawdex u l-poplu tiegħu.

Il-Fortizza li qatt ma rnexxielha ssir belt!



Wahda mill-isbah u żgur l-akbar inċiżjoni li teżisti ta' Ghawdex hija din li turi l-fortizza ta' Chambray u l-port ta' l-Imgarr maghmula minn A.F. Gervais Depalmeus fl-1754.

Il-belt il-ġdida ta' Chambray bdiet tinbena fl-1749 wara li l-kongregazzjoni tal-gwerra bl-approvazzjoni tal-Gran Mastru Pinto aċċettat it-talba tal-Balliju Jacques Francoise de Chambray li offra li minn flusu jibni din il-belt ġdida fuq il-post magħruf bhala Ras-et-tafal fuq ir-riħ tal-port ta' l-Imgarr. Il-pjanta kienet saret madwar tletin sena qabel minn Louis Franas d'Aubigne de Tigne'. Il-fortizza hadet żmien twil biex inbniet kemm minhabba problemi strutturali li ltaqghu magħhom kif ukoll minhabba nuqqas ta' haddiema. Fatt interessanti huwa li Chambray nnifsu informa lill-kongregazzjoni tal-gwerra li l-proġett ma' setax jimxi 'l quddiem minhabba l-haddiema diżubbidjenti u dan wassal biex intbagħtu suldati biex jikkontrollaw is-sitwazzjoni. Tant is-sitwazzjoni kienet hażina li nħareġ digriet li kien jipprojbixxi lill-haddiema ta' fuq is-sit li jagħmlu xogħol ieħor u saħansitra Chambray talab lill-Gran Mastru biex jagħlaq il-barrieri kollha ta' Ghawdex biex

b'hekk kulhadd ikollu jahdem fuq dan il-proġett. Ma rnexxilux. Il-Balliju Chambray miet fl-1756 fl-età ta' sebgħin sena mingħajr ma ra l-belt tiegħu lesta.

L-inċiżjoni turi l-pjanta tal-fortizza fuq in-naħa tax-xellug bit-tqassim tal-bini li kellu jkun hemm fiha. Hija kellha ssegwi l-pjanta forma ta' gradilja bħal ma hija mibnija l-Belt Valletta. Fiha kien hemm ippjanati diversi binjiet minbarra djar għan-nies fosthom il-palazz tal-Gvernatur bi għnien spazjuż u knisja parrokkjali. Kull blokk residenzjali kellu jkollha bitha ċentrali jew spazju li kien jista' jintuża biex jakkomoda aktar nies u bhejjem f'kas ta' asseġġu. Fuq in-naħa tal-lemin jidher it-torri Garzes bil-proposti ta' fortifikazzjonijiet li qatt ma saru filwaqt li bejniethom jidher il-port ta' l-Imgarr bit-tqassim regolari tal-ġonna tal-Gran Mastru.

Din l-inċiżjoni saret fuq karta sfuża u ma tiffurmax parti minn xi ktieb u takkumpanja inċiżjoni oħra kbira ta' mappa tal-gzejjer Maltin maghmula mill-istess Depalmeus. Aktar tard harġet edizzjoni oħra ta' l-istess pjanta; din fiha deskrizzjoni tal-fortizza fil-kantuniera ta' fuq tan-naħa tal-lemin.


Fl-1752, meta Depalmeus kien qed jahdem fuq din il-pjanta kif ukoll fuq il-mappa li semmejt qabel, insibuh jikteb linnepputi ta' Chambray li allura kien il-Markiz ta' Chambray u filwaqt li jinfurmah bil-proġett tiegħu li jippubblika dawn il-pjanti, jitolbu s-sostenn u l-patroċinju tiegħu. Finalment din il-pjanta giet dedikata lill-Gran Prijur ta' Franza il-Prinċep Du Sang.

A.F. Gervais Depalmeus kien l-inginier, disinjatur u ġeografu tar-Re Lwigi XVI ta' Franza, pożizzjoni prestigjuża ferm. Huwa halla diversi pjanti ta' kwalità li illum huma mfitxija u apprezzati hafna.

L-inċiżjoni hija intitolata *Plan de la cite neuve de Chambray dans l'Isle du Goze*. Giet inċiża minn J Lattrè u għandha qisien ta' 575mm x 875mm.

Il-fortizza ta' Chambray qatt ma attirat nies aktarx minhabba li l-biża' ta' attacki kien naqas u n-nies bdew jiferrxu fil-kampanja. Ironikament intużat biss għal attack mill-Ghawdxin fuq il-Franċiżi li ingħalqu fiha fl-1798.

Bil-mod il-mod in-nies illum bdew dehlin go fiha. Forsi illum Chambray ser jaqta' xewqtu...?



Ghawdex 300 sena ilu



Pagna mill-Arkivju Nazzjonali - 167

Joseph Bezzina

Ricerka ta

© 2008

Kuntratt għall-provvista ta' laham frisk

Id-dokument numru mija sebgha u sittin li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hu dwar il-ghoti tal-kuntratt għall-provvista ta' laham frisk. Dan id-dokument b'taghrif iehor interessanti jinsab reġistrat fil-ghaxar volum ta' l-Acta ta' l-Universitas Gaudisii, il-Gvern Reġionali ta' Ghawdex fi żmien il-Kavallieri ta' San Ġwann (1530-1798), manetta (1707-1708), folju 121 (NAG, UG, Acta, 10 (1707-1708) f. 121).

Din hi traskrizzjoni ta' l-ewwel silta tal-kuntratt:

Personalmente costituito in presenza di me Mastro Notaio e testimoni infrascritti, Giacchi Farrugia del fu' Mastro Pascale, macellaio di quest'isola del Gozo a me Mastro Notaio sudetto conosciuto spontaneamente promesse e s'haver obligato come per il presente, obbliga alli Perillustrissimi e Mastro Spedaliere Signor Dottor Filippo Cotogna, Dottor Fisico Giuseppe Gauci, nonche Aloisio Grech e Giovanni Zammit, giurati di detta isola premissa e a nome e per parte dell'Università di essa isola, stipulati di fornire e provvedere la piazza della medesima isola della miglior carne che si ritrova del paese, cioè montoni, agnellastri, agnelli, agliastre, e capretti, ne' giorni di ...


Nhar is-17 ta' Awwissu, 1708 – tliet mit sena ilu – Gakki Farrugia, biċċier, mar l-uffiċċju tal-Università ta' Ghawdex biex jorbot ruħu b'kuntratt halli jipprovdi l-laħam lill-piazza della medesima isola, jiġifieri lill-Ghawdxin.

Għall-Università ta' Ghawdex dehru xejn inqas minn erba' persuni, jiġifieri, it-tabib Filippo Cotogna, deskritt bħala l-mastru ta' l-isptar; it-tabib fiziku Giuseppe Gauci; u l-ġurati Aloisio Grech u Giovanni Zammit. Il-preżenza tas-supratendent ta' l-isptar u ta' tabib fiziku juri li l-Università kienet ukoll tikkontrolla l-laħam li l-biċċier kien jipprovdi. Il-kuntratt inizzel b'mod ċar li l-laħam kellu jkun ta' l-aħjar kwalità.

Aloisio Grech, kif ingħad kemm-il darba fil-pubblikazzjoni ta' dokumenti oħra, kien ġurat u teżorier ta' l-Università. Kellu l-professjoni ta' nutar u għalhekk possibbilment kien hu wkoll li kiteb dan il-kuntratt għall-provvista tal-laħam.

Gakki kien obligat jipprovdi ħames xorta ta' laħam: tal-montoni, muntun; tal-agnellastri, ħrief imdaqqa; tal-agnelli, ħrief; tal-agliastre, ħrief miftumin; u tal-capretti, gidien. Il-laħam kellu jkun ipprovdut is-Sibt, it-Tnejn, u l-Erbgħa, fi kwantità biżżejjed għad-domanda tan-nies. Il-laħam kellu jithalla espost għall-bejgħ minn wara nofsinħar tal-jiem imsemmjia sa fil-ghodu tal-jum ta' wara.

Barra dan kien obligat ukoll li jipprovdi erba' għoġġiela mill-aqwa: waħda għall-festa tal-Milied; oħra għall-Giovedi Gras, il-Hamis ta' qabel il-Karnival; oħra għall-aħħar Sibb tal-Karnival; u l-aħħar waħda għal Għid il-Kbir.



Il-kuntratt jobbliga lil Gakki biex il-laħam għall-bejgħ kellu jittiehed l-ewwel lir-rappreżentant ta' l-Università biex jeżamina l-kwalità tiegħu. Kien biss wara li l-laħam ikun iċċertifikat, li seta' jinhareg għall-bejgħ.

Il-kuntratt jistipula wkoll il-prezz li bih kellu jinbiegħ il-laħam: tal-montoni, agnellastri, agnelli, agliastre, u capretti, irbiegħi u għaxar ħabbiet ir-ratal; waqt li l-prezz tal-vitella kellu jiġi miftiehem meta jkun il-waqt.

Dan il-kuntratt importanti jdaħħal klawsola ġdida. Mill-1 ta' Novembru, Gakki kien qiegħed ukoll ikun obligat halli jibda jforni s-suq b'għoġol fil-ġimgha. Dan ifisser li kienet kibret id-domanda għall-vitella, li jfisser li kienu żdiedu l-flus fl-idejn. Ta' min ighid li fis-sena 1708, tliet mit sena ilu, kienet qed tinbena mill-ġdid il-knisja Matrici, illum il-Katidral ta' Ghawdex u kien hawn numru kbir ta' Ghawdxin involuti fil-bini tagħha.

Id-dokument hu kopja ta' l-insinwa li saret fil-Palazz tal-Granmastru, il-Belt Valletta, xi jiem wara li kien sar il-kuntratt.

Passiġġata Biblika - 39

"L-imhabba ta' Kristu gġegħilna nahsbu dan: li wiehed miet għal kulhadd, mela kulhadd miet. U miet għal kulhadd biex daww li jgħixu, ma jgħixux għalihom infushom, imma għal dak li miet u rxoxta għalihom." (2 Korintin 5:14-15)

NGHIXU FL-IMHABBA L-QAWMIEN TA' KRISTU

Harsa lejn it-Tagħlim fiż-Żewġ Ittri ta' San Pawl Appostlu lill-Korintin

minn Fr. Charles Buttigieg

Il-Belt ta' Korintu

Il-Belt ta' Korintu kienet il-kapitali tal-Provinċja tal-Akaja, fil-Greċja tal-lum; kienet belt ta' kummerċ kbir bejn l-Italja u l-Asja Minuri, bi tliet portijiet u għalhekk b'kontroll assolut tal-ibhra kemm ta' l-ivant kif ukoll tal-punent. Il-belt kienet magħrufa ukoll għall-hajja laxka tagħha. Infatti l-kelma Griega 'korinthiazain' kienet tfisser 'persuna li tgħix il-hajja ta' Korintu', hajja mingħajr regoli u dixxiplina, hajja baxxa u immorali. Il-belt kienet magħrufa ukoll għal-logħob u l-kompetizzjonijiet sportivi Istmici li kienu jsiru kull sentejn.

San Pawl innifsu waqqaf il-Knisja f'din il-belt madwar is-sena 51 W.K. wara li qabel kien ippriedka għewwa Atena, kif insibu fl-Atti 18:1-18 matul it-tieni vjaġġ missjunarju. F'dan iż-żmien kien hemm il-Prokonslu Gallju f'Korintu (ara Atti 18:12). Huwa dam fil-belt għal 18-il xahar jgħallem fost il-Korintin il-Kelma ta' Alla minkejja li huwa sab oppożizzjoni kbira. F'Korintu niltaqgħu mal-koppja habrieka għall-Evangelju, Akwila minn Pontu u martu Priska (Prixilla) u li kienu għenu hafna lil San Pawl u li magħhom kien jahdem it-tined (bil-Grieg: *skenoipoi*) u li kienu marru miegħu meta telaq lejn Efesu (ara 1 Kor 16:19). Huwa żar ukoll din il-belt fit-tielet vjaġġ missjunarju fiż-żmien li fih kiteb l-ittra lir-Rumani bejn is-snin 57 u 58 W.K.

L-Ewwel u t-Tieni Ittra lill-Korintin

Dawn iż-żewġ ittri, flimkien mal-Ittra lill-Galatin u lir-Rumani jiffurmaw l-erba' 'ittri l-kbar' ta' San Pawl u dan minhabba kif semmejna fil-harġiet ta' qabel, għall-importanza teoloġika kbira tagħhom. L-Ewwel Ittra lill-Korintin inkitbet madwar is-snin 54 u 57 W.K. minn Efesu waqt it-tielet vjaġġ missjunarju. Huwa kiteb din l-ittra wara li rievva mid-dar ta' Kloje aħbarijiet dwar diffikultajiet li kienu qegħdin iħabbtu wiċċhom l-insara ta' Korintu u xi sitwazzjonijiet immorali: "Kulhadd sema' li hemm iż-żina fostkom, u żina li anqas issibha fost il-pagani..." (1 Kor 5:1). Hu wiegħeb billi ta soluzzjonijiet dwar dawn il-

problemi, iwiddibhom u jishaq fuq il-qawmien mill-imwiet u għalhekk għandna tagħlim dwar il-Knisja b'rabta ma' Kristu u l-Qawmien tal-Ġisem għall-hajja ta' dejjem.

It-Tieni Ittra lill-Korintin inkitbet mill-Maċedonja lejn it-tiem tas-sena 57 W.K., fejn San Pawl jurihom is-sodisfazzjon tiegħu talli laqgħu t-twididib tiegħu u jerga' jwissihom halli jibqgħu fit-triq it-tajba. Hawnhekk tidher fuq kollox l-imhabba ta' San Pawl għall-insara u li kien iħoss meta l-predikazzjoni tiegħu kienet issib it-tfixkil. Huwa jesponi fuq kollox l-awtorità apostolika tiegħu fid-dawl tat-tbatija u l-glorja tiegħu għal Kristu.

Id-Doni Spiritwali


San Pawl fl-ittri tiegħu jhobb jitellem mill-frott u mid-doni (kariżmi) ta' l-Ispirtu ta' Alla u dan jidher ċar fl-Ewwel Ittra lill-Korintin: "Hemm imbagħad diversi doni, imma wiehed hu l-Ispirtu; hemm diversi ministeri, imma l-istess wiehed hu l-Mulej; hemm diversi ħidmijiet, imma l-istess Alla, li jahdem kollox f'kulhadd. Lil wiehed tingħata r-rivelazzjoni ta' l-Ispirtu għall-ġid ta' kulhadd; lill-iehor kliem il-għerf mill-istess Spirtu; lill-iehor il-kelma tas-sapjenza mill-istess Spirtu; lill-iehor il-fidi mill-istess Spirtu; lill-iehor id-don tal-fejqaq mill-istess Spirtu; lill-iehor is-setgħa tal-mirakli, lill-iehor id-don tal-profezija; lill-iehor id-don ta' l-għażla ta' l-ispirti; lill-iehor diversi ilsna; lill-iehor it-tifsir ta' l-ilsna. Dan kollu jahdmu l-istess Spirtu wiehed, li jgħassam lil kull wiehed kif jogħgħbu" (1 Kor 12:4-11; ara ukoll 1 Kor 12:29-30). Huma dawn il-kariżmi differenti u magħqudin ma' xulxin li huma importanti għall-binja tal-Knisja halli tidher iktar il-qawwa ta' l-Aħbar it-Tajba tal-Evangelju.



L-"Agora" (market-place) ta' Korintu fi żmien il-predikazzjoni ta' San Pawl

Il-Qawmien ta' Kristu mill-Imwiet

Din hija l-Aħbar it-Tajba li jrid ixxerred San Pawl, il-proklamazzjoni (bil-Grieg: *kerygma*): “li Kristu miet għal dnubietna, skond il-Kitba, u kien midfun u qam it-tielet jum skond il-Kitba, u deher lil Kefa, imbagħad lit-Tnax. Imbagħad deher lil aktar minn hames mija, ahwa, f'daqqa, li hafna minnhom għadhom hajjin sal-lum, oħrajn mietu. Imbagħad deher lil Ġakbu, imbagħad lill-appostli kollha. Fl-aħħarnett deher lili, bħala rimi” (1 Kor 15:3-7). Dan it-test huwa l-eqdem tagħlim dwar l-ikbar verità tal-kristjaneżmu, miktub qabel ukoll l-erba' evanġelji.



Il-“Bema” (il-qorti) fejn San Pawl gie akkuzat (Atti 18, 12) f’Korintu, imma meħlus.

Infatti dan il-messaġġ tal-qawmien mill-mewt tal-ġisem, jinsab jidwi sewwa f’dawn iż-żewġ ittri. Kienu bosta daww f’Korintu li kienu qed isibuha diffiċli sabiex jaċċettaw il-qawmien tal-ġisem u dan għaliex il-Griegi influwenzati mill-Platonizmu kienu jemmnu fl-immoralità tar-ruħ biss u mhux fil-qawmien tal-ġisem wara l-mewt. Dan nistgħu naraw fid-diskors ta’ San Pawl fl-Areopagu ta’ Ateni fejn kien jiltaqa’ l-Kunsill tal-belt kif naraw f’Atti 17:16-34. Pawlu jsemmi l-verità tal-qawmien ta’ Kristu mill-imwiet. Il-qawmien ta’ Kristu huwa r-rebħa suprema tiegħu fuq il-mewt darba għal dejjem, huwa garanzija għall-qawmien tal-ġisem tagħna għall-hajja ta’ dejjem fl-aħħar jum.

L-Imħabba ta’ Kristu ssuqna

San Pawl jeżalta l-imħabba nisranija fil-kapitlu 13 fl-Ewwel Ittra lill-Korintin: «L-imħabba taf tistabar; l-imħabba hi twajba, ma tgħirx, l-imħabba ma tiftax, ma titkabbarx; ma tagħmilx dak li ma jixraqx, ma tfittix dak li jaqblilha, ma teħux għaliha, ma żzommx f’qalbha għad-deni, ma tifraħx bid-dnewwa, imma tifraħ bis-sewwa. Kollox tagħder, kollox temmen, kollox tittama, kollox tissaporti» (1 Kor 13:4-7). Hawnhekk għandna l-innu tal-imħabba vera, il-karità; waħda mill-isbah paġni tal-Ġdid Testament. L-imħabba terġa’ tisemma fil-kapitlu 5 tat-Tieni Ittra lill-Korintin: “Ahna mela ambaxxaturi ta’ Kristu; qisu Alla qieghed iwissi permezz tagħna. Nitolbukom f’għieh Kristu: tħabbu ma’ Alla” (2 Kor 5:20). Hija din l-imħabba ta’ Kristu li ssuq lil Pawlu biex iħobb l-Evanġelju akkost ta’ kollox: “Iva nitgħaxxaq bid-dgħufijiet tiegħi, bit-tgħajjir, bil-għaks, bil-persekuzzjonijiet, bid-dwejjaq għal Kristu, għax meta jien dgħajjef, jien inkun qawwi” (2 Kor 12:10). Uħud isostnu hawnhekk li l-kapitli 10 sat-13 tat-Tieni Ittra lill-Korintin bħala parti ‘mill-ittra tad-dmugh’ ta’ San Pawl fejn qieghed jesprimi t-tbatija tiegħu għall-glorja tal-Evanġelju ta’ Kristu.

Konklużjoni

F’din il-harġa tajna harsa hafifa ferm dwar it-tagħlim ta’ San Pawl fiż-żewġ ittri tiegħu lill-Korintin. Għad baqa’ oċean immens ta’ tagħlim li wiehed jiltaqa’ miegħu f’dawn iż-żewġ kapulavuri teologici. Nagħlaq bil-hsieb ta’ San


Pawl dwar l-Ewkaristija: “Il-kalċi mbierrek li fuqu ngħidu l-barka m’huwiex għaqda mad-demm ta’ Kristu? Ul-hobż li naqsmu m’huwiex għaqda mal-ġisem ta’ Kristu? Għax la l-hobża hi waħda, ahna, li ahna hafna, ahna ġisem wiehed; ilkoll kemm ahna nieħdu sehem minn hobża waħda” (1 Kor 10:16-17). Hija din l-imħabba ta’ Kristu fl-Ewkaristija (bil-Grieg: *agape*) li trid ‘issuqna’ lejn il-qawmien tagħna għall-hajja ta’ dejjem. Żgur li dan huwa l-iskop tal-Missjoni Djoċesana li qegħda tibda fid-djoċesi tagħna fl-okkażjoni tas-Sena Pawlina.

Bibliografija

- BARBAGLIO, G., *La Prima Lettera ai Corinzi*, Bologna 1995.
- DE BOER, M.C., “The defeat of Death. Apocalyptic Eschatology in 1 Corinthians 15 and Romans 5”, JSNTSS 22 (1998) 93-140.
- BRUCE, F.F., *1 and 2 Corinthians*, Grand Rapids (MI) 1971.
- GHIDELLI, C., *Un Anno con San Paolo, Lettera dell’Arcivescovo di Lanciano - Ortona per l’anno dedicato a San Paolo*, Torino 2008.
- HAFEMANN, S.J., “Lettere ai Corinzi”, in G.F. Hawthorne – R.P. Martin – D.G. Reid (eds.); R. Penna (edizione italiana), *Dizionario di Paolo e delle sue lettere*, Torino 2000, 298-324.
- LIETZMANN, H., *An die Korinther I/II*, Tübingen 1969.
- SEGAL, A.F., “Paul’s Thinking about Resurrection in its Jewish context”, NTS 44 (1998) 400-419.


Wedding pictures
by
Ted Attard

Please call
Ted on tel: 2156 1878
or mob: 9982 6296



TIEQA FUQ L-AMBJENT (6)

Fl-imghoddi ċ-Ċawl kien ibejjet f'Għawdex - qridnieh. Illum il-Gamiem tal-Kullar qed jipprova jbejjet – m'aħniex inħalluh.



kitba ta' Joe Sultana

Kien għall-habta ta' nofs April 1956, hamsa u tletin sena ilu, meta l-aħħar Ċawla li kien fadal dehret tittajjar bejn ir-Rabat u x-Xagħra. Kienet sejra lejn l-Għolja tad-Dabrani fejn kienet tqatta' l-lejl. Dakinhar kaċċatur Malti li kien għall-kaċċa f'Għawdex qatilha b'tir ta' senter. Kienet l-aħħar waħda minn dak iċ-Ċawl li kien għadu jbejjet f'Għawdex, fis-sies tal-Qortin tax-Xagħra bejn Marsalforn u Għajn Barrani.

Ġużeppi Despott, li kien Kuratur tal-Mużew tal-iStorja Naturali ta' Malta, kien ilu li bassar li din it-tajra għad tinqered minn pajjiżna għax fl-1915 kien kiteb "*Jingħad li barra minn Malta ftit huma dawk il-pajjiżi fejn iċ-Ċawla ma ssibx post fejn tgħix, iżda f'Malta ftit huma dawk il-postijiet fejn issibha. Dan l-għasfur imsejken huwa ppersegwitat is-sena kollha, l'aktar fiż-żmien tal-bejta. Jekk din il-persekuzzjoni ma tieqafx, iċ-Ċawl ma jdumx ma jinqered minn pajjiżna*". U hekk ġara. Illum iċ-Ċawla m'għadhiex tinstab f'pajjiżna; inqeredet għal kollox. Għajb għalina, iżjed u iżjed meta wiehed ikun jaf li din it-tajra kienet imħarsa bil-liġi sa mill-1916.

Iċ-Ċawla ma kinitx tal-passa f'pajjiżna u kienet residenti, jiġifieri tinstab hawn is-sena kollha. Jingħad li kien hawn



Ċawla - ritratt ta' H.E. Axell

żmien meta kienet komuni hafna u fi żmien il-Gran Mastri Gregorio Caraffa u Adrian de Wignacourt, iżjed minn tlett mitt sena ilu, kienu harġu tliet bandi li jhegġu l-qtil taċ-Ċawl biex in-numru tagħha jonqos, għax kien żdied hafna. Għall-habta ta' l-1860 iċ-Ċawl kien reġa' żdied għax l-ornitologista Inġliż Charles Wright kien kiteb li iċ-Ċawla kienet bdiet tbejjet anki fis-swar tal-Belt u saħansitra kont taraha anki fuq il-bjut fil-qalba tal-Belt. Iżda għall-bidu tas-seklu li għadda kienet bdiet tonqos u Ġużeppi Despott kien kiteb li kienet għadha tbejjet biss fix-xquq u t-toqob fis-sisien li jagħtu għal fuq il-baħar, għax kienet ippersegwitata hafna.

Għan-nofs is-seklu li għadda f'Malta kienet għadha tbejjet biss fl-inħawi tal-Mellieħa, u f'Għawdex kienet għadha tbejjet fi Mgarr ix-Xini u fix-Xagħra. Għalkemm iċ-Ċawla ma kinitx xi tajra li tispikka fil-kulur jew fl-għana, xorta waħda kienet tagħmel parti mill-wirt naturali ta' pajjiżna u l-qerda tagħha halliet vojta iehor fl-ambjent naturali ta' pajjiżna.


Iċ-Ċawla (bl-Inġliż '*Jackdaw*' u xjentifikament *Corvus monedula*) hija sewda kollha kemm hi ħlief għall-parti ta' wara l-ghonq, li jagħti fil-griz. Tlaqqat li ssib u tiekol l-iżjed hlejjaq żgħar bħall-bebbux, bugharwien, insetti kbar, ħniex, gremxul, kif ukoll ħxejjex bħal żrieragħ u frott. Fil-gżejjer tagħna iċ-Ċawla kienet tibni l-bejta f'Marzu. Il-bejta kienet tkun kemxejn goffa magħmula minn tiben, qasbija, ħuxlief, rix u xi drabi anki suf u xagħar. F'April kienet tbid minn erba' sa sitt bajdjet, ta' lewn hadrani ċar b'tikek kannella. Skont l-ornitologista Inġliż Joseph Whitaker, li ppubblika "*Birds of Tunisia*" fl-1905, iċ-Ċawla kienet ġiet introdotta f'Tunis minn Malta, iżda ftit snin wara kienet inqeredet ukoll minn hemm.

Fortunatament, f'dawn l-aħħar snin beda jbejjet għasfur ġdid f'Malta – il-Gamiema tal-Kullar. Qabel din l-ispeċi kienet rari hafna u xi kultant kienet tidher xi waħda f'pajjiżna. Din it-tajra bdiet tinxteret mill-Lvant lejn il-pajjiżi Ewropej fis-seklu li għadda. Fil-Gżejjer Maltin bdiet tidher ta' spiss mill-1999 'l hawn, iżda l-biċċa l-kbira kull waħda li tidher kienet tispicċa fil-mira tal-kaċċaturi. Madankollu popolazzjoni żgħira

rabbiet il-post fl-inhawi ta' Santa Marija Estate fil-Mellieha, fejn sas-sena 2003 ftit pari bdew ibejtu fis-sigar koniferi li jinstabu jikbru madwar il-vilel ta' l-inhawi. Dan l-ahhar ftit pari ukoll stabbilixxew ruhhom f'Ghawdex fis-sigar li jinstabu fl-inhawi tal-Hamrija u Tal-Barmil, qrib ix-Xewkija. Izda sfortunatament mhumhiex jinghataw cans li jitkattru, u kien hemm diversi tentattivi minn x'uhud biex jaqbd u jew joqtlu dawn l-ghasafar. Hija tassew hasra li minhabba l-egoizmu u n-nuqqas ta' edukazzjoni ta' xi whud ma nhallux lil din it-tajra titkattar fil-Gzira ta' Ghawdex.

Il-Gamiema tal-Kullar (bl-Ingliż 'Collared Dove' u xjentifikament *Streptopelia turtur*) hija mill-familja tal-Gamiem u tal-Hamiem. Fiha daqs Gamiema u hija ta' kulur griż ċar hafna, u tidher bajdanija meta ttr minhabba l-abjad li għandha fi ġwinhajha u f'denbha. F'għonqha għandha nofs kullar qasir iswed b'genb abjad. Għandha għajta għal kollox differenti mit-tbarqim tal-Gamiema u l-hamiem domestiku. Generalment tiekol billi tnaqqi mill-art, żrieragh, insetti u dud ieħor

Wiehed jispera li s-sens komun jirbah fuq l-injoranza u din it-tajra tithalla titkattar u ssir parti mill-wirt naturali tal-kampanja Ghawdxija.



Gamiema tal-kullar - ritratt ta' Charles Gauci

Xerri l-Bukkett



Bar

Restaurant Pizzeria

*Dine while enjoying the best view in
the Maltese islands*

Triq iż-Żewwieqa Qala


Tel. 21553500



HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884




SMUGGLER'S CAVE
BAR • RESTAURANT • PIZZERIA
Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



Kummentarju (4)

Ghawdex "Gżira Ekoloġika"!*

Realtà jew Fantasiya?



Kitba ta' ALFRED GRECH LL.D.

Kien hawn min kiteb f'din ir-rivista dwar Ghawdex bhala "Gżira Ekoloġika" u dana wara li hekk wiegħed il-programm elettorali tal-Partit Nazzjonalista u l-Prim Ministru Lawrence Gonzi. Iżda dan jaf x'qed jgħid? Għandu viżjoni realistika ta' dak li qed jipproġetta f'moħħu l-Gvern preżenti?

Qabel xejn għandu jingħad li min faqqas l-idea ta' l-'Eco-Gozo' ma tantx studja u għamel riċerka dwar f'hiex kellha tikkonsisti din l-idea. Din kienet idea mqegħda silenzjożament fil-programm elettorali mingħajr ma saret la konsultazzjoni minn qabel u lanqas xi tip ta' riċerka xjentifika. Huwa xieraq li min faqqas din l-idea, li min qed jipprova jbiegħha, li min issa qed jirrepeti fil-kitba dak li habbar ta' fuqu, jgħidilna jekk f'xi żmien qabel il-pubblikazzjoni tal-programm elettorali tal-Partit Nazzjonalista sarx xi studju, saritx xi tip ta' konsultazzjoni mal-partijiet interessati, u fuq kollox mal-poplu Għawdexi dwar l-idea li Ghawdex isir Gżira Ekoloġika.

Il-governanza ta' Ghawdex

Li jista' jingħad huwa li fil-programm elettorali ta' kull partit, barra minn dak tal-Partit Nazzjonalista, s-sezzjoni dwar Ghawdex kienet tinkludi parti sostanzjali dwar il-governanza ta' Ghawdex, u cioè dwar kif Ghawdex tista' tingħatalu aktar awtonomija fit-tmexxija ta' dawk l-affarijiet


li jikkonċernaw lilu. L-uniku programm elettorali li ma kien jgħid xejn dwar dan is-sugġett kien il-programm elettorali tal-Partit Nazzjonalista. Kien hemm min staqsa, u l-ewwel wiehed minnhom kont jien: "Ma tinterressahx lill-Partit Nazzjonalista, **it-tmexxija** tal-gżira Għawdxija?" Minflok, il-Partit Nazzjonalista hareġ bl-idea tal-'Eco-Gozo', forsi biex jaljenana...

Fiz-żmien meta kien ippubblikat il-programm elettorali, li kieku kellek tistaqsi lil kull Għawdexi x'jifhem bl-idea ta' 'Ghawdex gżira ekoloġika', stajt tibqa' ċert li, hlief għal xi ftit li tghodhom fuq subgħajk ta' id waħda, hadd ma kien jagħraf jagħtik risposta. Illum dan in-numru ma żdiedx. Ngħidlek li lanqas min faqqas l-idea u min ippropagaha ma kien jagħraf jirrispondik. Inkella għaliex issa gie inawgurat l-hekk imsejjah "proċess ta' konsultazzjoni", li ma hu xejn għajr mod kif il-Gvern irid inaqqar l-ideat mingħand in-nies sabiex forsi jibni strategija u jkun kredibbli...!/?

Ideat romantiċi

Min jikteb dwar dan is-sugġett għandu jfissrilna li jrid ikollna gżira ekoloġika li trid tkun sostenibbli u dan billi jinżamm bilanċ bejn il-harsien ta' l-ambjent u l-iżvilupp ekonomiku. Jgħidilna wkoll li f'Ghawdex hawn nies li jridu jgħixu din il-kwalità ta' hajja. Jiena nistaqsi, xi kwalità ta' hajja? Kwalità ta' hajja ta' żmien in-nanniet, meta minflok il-vetturi kellek il-karettuni u l-karozzelli li ma kinux jaharqu enerġija fossili, minflok il-muturi tal-hart, kellek il-bhejjem, meta minflok il-makkinarju kellek l-imentien tar-riħ? Dakinhar kien hawn verament bilanċ bejn il-harsien ta' l-ambjent u l-iżvilupp ekonomiku.

Dakinhar ma kienx hemm biża' ta' tniġġiż ta' l-ambjent bid-dhahen għax l-enerġija kienet tar-riħ jew ta' l-annimal, il-fuel kien l-ghalf u kien hemm riċiklaġġ stupend fl-iskart li kien iħalli l-ambjent li kien jintuża bhala fertilizzant għall-ghelieqi li kienu l-fonti ta' l-ikel tal-bniedem kif ukoll għall-ghalf tal-bhejjem – il-mutur industrijali ta' l-ekonomija.





Imma l-Ghawdxin iridu jmorru mill-gdid għal dawk iż-żminijiet? Jiena ċert li hawn min, iżda daqstant iehor ċert li dawn mhumiex il-maġġoranza kbira. Irridu nagħmlu minn Ghawdex presepju kbir u l-Ghawdxin pasturi ta' fuqu?!

Problemi reali

Tigini t-tentazzjoni naħseb li min jintilef f'ideat romantiċi u fantastiċi bħal dawn jiġrilu hekk mhux biss għaliex ikun xott mill-ideat, iżda aghar għaliex ikun irid jaħrab fil-fantasiya bħala mezz ta' aljenazzjoni kemm għalih innifsu u kemm għalmin ikun qed isegwih. Ideat bħal dawn huma fid-dizzjunarju u fil-lingwaġġ marxista "l-oppju tal-folla".

Minflok ma wiehed joqgħod jinħela f'eżempji ipotetiċi li ma jeżistux, għaliex ma nindirizzawx problemi attwali u serji li qed jolqtu lill-Ghawdxin kull xhin titla' x-xemx ta' filgħodu? Għaliex, per eżempju, f'kuntest ta' harsien ta' l-ambjent, titjib ta' hajja, iżda wkoll żvilupp sostenibbli, ma narawx kif se nsolvu l-problema ta' tant vetturi fit-toroq li mhumiex tajbin għalihom u qatt ma kienu ppjanati li jieħdu l-behemoths li jiċċirkolaw fihom? Għaliex ma nindirizzawx il-kwistjoni ta' żvilupp ekonomiku u industrijali mil-lat soċjali fejn Ghawdex ma jibqax biss gżira fejn jirtiraw ix-xjuħ iżda minflok it-tfal tagħna jibdeu jaspiraw u joħolmu li għandhom futur? Għaliex ma nindirizzawx b'mod serju u li jagħmel sens il-problema tat-turiżmu f'Ghawdex, problema li kulhadd jitkellem dwarha iżda hadd għadu ma jrid jqum min-nghas? Għaliex ma nibdewx naħsbu wkoll dwar il-patrimonju storiku tagħna li qed jithalla jitmermer minhabba nuqqas ta' kuxjenza l-ewwelnett, u mbagħad ukoll nuqqas ta' fondi?

Dawn huma verament il-kwistjonijiet li l-Ghawdxin ta' kuljum imiss b'idejha, problemi reali ta' ekonomija, ambjent u soċjetà. Iżda dawn ikunu riżolti jekk Ghawdex ikollu l-ewwel u qabel xejn tmexxija serja, mill-Ghawdxin għall-Ghawdxin, u 'l bogħod minn sistema ta' klijenteliżmu li taqdi l-ewwel l-interessi partikolari u mhux dawk ta'


kulhadd. Meta nirriżolvu b'mod serju s-sistema tat-tmexxija, nistgħu mbagħad aħna l-Ghawdxin, u mhux il-Maltin jew dawk li għandhom interessi patrimonjali kbar, nibdeu nibnu l-pedamenti ta' żvilupp sostenibbli – żvilupp li jgawdu minnu l-ewwel u qabel kolloxx l-Ghawdxin u n-nies li joqogħdu Ghawdex, u mhux bil-maqlub.

Infurzar tal-liġijiet

Wiehed ma jistax ma jaqbilx li fejn jidhol Ghawdex għandu jkun hemm infurzar tal-liġijiet li jikkonċernaw l-immaniggar u l-ippjanar ta' fejn wiehed jista' jibni. Iżda l-Gvern f'dan il-qasam sab ruħu jsalpa bejn Xilla u Karibdi; sab ruħu maħkum bejn il-mostru li holoq hu stess li hija l-MEPA u l-bżonn li jirkupra l-kontroll li talinqas fl-apparenza jidher li harablu minn idejha. Għalhekk illum hafna diskors fis-sens li din l-Awtorità trid terġa' ssir *accountable* għal dak id-dekasteru li tahtu taqa'. Iżda nista' nobsor li dan it-tinwih m'hu xejn genwin, għax mill-esperjenza ta' l-imghoddi m'għandix għax nittama li l-istqarrijiet tal-politikanti huma genwini. Nista' nobsor li dan id-diskors m'hu xejn għajr skuza oħra biex jiġi rkuprat ċertu kontroll li harab minn taht idejhom.

Imbagħad fejn jidhol Ghawdex, trid tispicċa darba għal dejjem is-sistema ta' klijenteliżmu fejn hafna drabi min jiddetta x'isir ma jkunx it-teknika iżda l-politiku jew dak li għandu s-saħħa tal-flus. U mhux bilfors li ma jitwettqux l-ordnijiet ta' infurzar ta' l-Awtorità ta' l-Ippjanar (f'dawk il-każi li jinħargu)? U meta jkun nufurziati, dan isir tard hafna u dan meta, jew l-opinjoni pubblika jew interessi partikolari oħrajn ma jkunux jagħmluha possibbli li n-nuqqas jiġi sanat... u b'xi mod jew iehor jinħafar! M'ahnix ngħixu fil-qamar!

Il-Partit Nazzjonalista jieħu l-premjura li, matul iż-żmien li dam fil-gvern, il-poplu Malti u Ghawdxin sar aktar konxju ta' l-ambjent. Iżda tqum il-mistoqsija: kien minhabba s-sistema aktar liberali fejn l-opinjoni pubblika sabet spazju



u għalhekk kibret il-kuxjenza favur l-ambjent, jew frott tal-hnizrijiet li saru u li għadhom isiru f'dak li hu żvilupp?

Sorsi alternattivi ta' enerġija

U x'inhil din ta' l-"Eko-Ghawdex" li jfisser sistema ta' generazzjoni ta' enerġija bl-użu ta' sorsi alternattivi? Li kieku l-Gvern, taht il-maskra ta' l-EneMalta, għandu xi forma ta' politika li tiffavorixxi l-generazzjoni ta' enerġija alternattiva, kieku wiehed seta' b'xi mod jaspira li fil-futur mhux imbieghed nistghu nibdew verament nitkellmu bis-serjeta' dwar generazzjoni ta' enerġija alternattiva.

Izda l-politika ta' dawn l-aħhar snin bl-ebda mod ma ffavoriet il-promozzjoni ta' dan it-tip ta' enerġija. Għaliex m'hawnx aktar imtiehen li jiġġeneraw l-elettriku? Għaliex fejn hemm sistema ta' enerġija solari surplus l-EneMalta teżiġiha irħas milli tbiegħu? Għax wara kollox anke l-istrutturi meħtieġa biex tiġġenera dan it-tip ta' enerġija jkerrfu l-ambjent u qajla ssib l-approvazzjoni tal-MEPA u ta' dawk li jippridkaw favur l-ambjent. Billi nirrepetu u nirriċiklaw dak li naqraw u nisimgħu minn fonti ufficjali (li wara kollox jgħidu biss dak li jaqblilhon) ma nkunu nagħmlu ebda pass konkret lejn dak li qed nistqarru.

Il-biedja

Fil-qasam tal-biedja, min jitkellem dwar l-agrikultura organika ma jafx x'inhu jgħid. Nistiednu jitkellem ma' ftit bdiewa Għawdxin li fadal u jara kemm dan hu possibbli. Dan jista' jsir jekk nerġgħu lura għas-sistemi primittivi u nagħmlu 'l Ghawdex presepju u aħna l-pasturi. Dan it-tip ta' xenarju jista' jgħin ukoll għat-turiżmu li jiġi lejn pajjiżna, għaliex f'dak l-istat tassew primittiv l-Għawdxin isiru attrazzjoni unika turistika. Imma dan mhux hliet holm!

Jien għadni rrid nkun naf xi jfisser "pjan integrat għall-immaniggar ta' l-ilma u rizorsi naturali oħra". L-istorja turina li kull amministrazzjoni li kellna aktar sabitha faċli u komda li tonfoq flus il-poplu f'bini ta' desalinaturi u l-hala ta' enerġija minn sorsi fossili, milli tipprova tiġbor dak l-ilma tax-xita li n-natura tibgħatilna. Biex ma nsemmux il-għid ta' l-ilma minn taht l-art li qed jgħarraq il-kwalita' ta' l-acquifers u l-irrigazzjoni illegali kontinwa u bla rażan. Mhux aktar fattibbli li nikkontrollaw dan it-tip ta' ħsara u niġbru dak li kontinwament qed jintilef, milli nmiedu koncetti li jdoqqu sabih izda li ma jfissru xejn bħal "pjan integrat għall-immaniggar ta' l-ilma"?!

Lil Ghawdex ilna nġhidu li rridu nagħmluh forma ta' mudell. Izda sal-lum l-uniku mudell li kien huwa dak ta' gżira mitluqa fil-periferija ta' l-attivita' ta' dawn il-gzejjer. Ma nafx x'irid ikun biex iġieghel lill-Għawdxin jemmu mod ieħor. Li hu żgur hu, li min nieda din l-idea ta' 'Eko-Ghawdex' lanqas hu stess ma jaf x'irid. Inkella għaliex intbagħat f'kull dar fuljett li jinkludi formola biex dak li jkun jibgħat lura s-suggerimenti tiegħu?! Min jaf x'irid, għas-suggerimenti ma jistaqsix!

* Nota Editorjali

Is-sugġett tal-"Eko-Ghawdex" huwa żgur ta' interess generali għall-Għawdxin kollha, favur jew kontra. Ir-Rivista tagħna hija interessata li tqanqal diskussjoni miftuħa dwar dan is-sugġett għax jolqot fundament il-gejjieni ta' Ghawdex. Għalhekk nistiednu lill-qarrejja tagħna jagħtuna l-fehmiet tagħhom, favur jew kontra.

Bħala rivista politikament indipendenti, "Il-Hajja f'Ghawdex" tilqa' u tirrispetta l-fehmiet ta' kulhadd, basta jkunu oggettivi u onesti. Kontribuzzjonijiet anonimi jew b'isem fittizju ma jiġux ippublikati.


Id-Direzzjoni

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fis-Sajf fil-ghodu biss: 10.00am - 1.00pm

Skont ta' 10% fuq kotba ta' qari tajjeb għat-tfal... is-sena kollha!



Qed titrawwem ġenerazzjoni ta' atturi bravi fost iż-żgħażaġh IT-TEATRU GHAWDXI



Joseph W. Psaila jintervista lil George Mizzi, fundatur tal-'Gozo Creative Theatre Club'

George Mizzi huwa għalliem tad-Drama fl-iskejjel governattivi ta' Ghawdex, għalliem tal-iStage Coach, membru tan-National Operatic & Dramatic Association u ta' l-Association of British Theatre Technicians. Huwa ta kontribut kbir fil-qasam teatrali Ghawdxì u illum huwa direttur artistiku u fundatur tal-Gozo Creative Theatre Club.

George, fissrilna x'inhù t-teatru?

Il-kelma "teatru" ġejja mill-Grieg "theatron", li tfisser post fejn wiehed jara u jisma'. Fl-istess waqt il-kelma "teatru" hija fergħa ta' arti fiha nfisha, sempliċiment definizzjoni ta' x'jigri meta wiehed jew uħud iżolati fil-hin u spazju, jipprezentaw lilhom infushom bħala atturi quddiem oħrajn bħala spettaturi. F'tifsira aktar wiesgħa, it-teatru ilu jeżisti sa miż-żerniq tal-bniedem, riżultat tat-tendenza bħala rakkont ta' ġrajja. Mit-twelid tiegħu, t-teatru ħa sura f'diversi forom u ta' sikwit għamel użu ta' elementi diversi bħad-diskors, ġesti, mużika, żfin u spettaklu, li jekk tgħaqqadhom flimkien tiffirma l-arti viżwali artistika.

Illum id-drama hija speċjalizzazzjoni ta' studju fl-universitajiet. Fost id-diversi fergħat ta' dan l-istudju hemm il-filosofija teatrali. X'tgħidilna dwarha?

Teżisti varjetà kbira ta' filosofija fuq proċessi artistiki u l-aċċessibilità tal-kreazzjoni diversa ta' xogħol teatrali. Hemm dawk marbuta mas-satira, politika jew ideologiji spiritwali u oħrajn ibbażati fuq ir-relazzjonijiet umani. X'uhud jittrattaw il-proċess ta' l-istorja bbażata fuq esperjenza personali, u oħrajn jiffokaw fuq il-karattri individwali jew kollettiva biex jaslu għall-messaġġ meħtieġ ta' kambjament. Il-filosofu Grieg Aristotele, fil-Poetics jirriferi għal sitt elementi neċessarji għat-teatru: il-komplott, il-karattru, l-idea, il-lingwa, il-mużika u l-ispettaklu. Id-drammaturgu Spanjol Lope de Vega kiteb li għat-teatru għandek bżonn tliet tabelli, żewġ atturi u wiehed ippassjonat. Hemm oħrajn li baqgħu msemmiġja għall-kontribut filosofiku

L-INTERVISTA



George Mizzi jidderiegi l-play "Confusions" f'Ottubru 2006



Xena minn "In Holland Stands a House" fi Frar 2007

taghom bhal Kostantin Stanislavski, Antonin Artaud, Berthold Brecht, Orson Welles, Peter Brook u Jerzy Grotowski.

X'uħud jargumentaw li l-attur għandu jitharreg f'dak kollu li jkun qed jigi mgħallem mid-diversi metodi teatrali biex hekk jipperfezzjona s-sengħa tiegħu. Però t-teatru jibqa' dak il-medium li jgħaqqad diversi individwi ta' sengħa u arti diversa f'familja wahda, li bil-kollaborazzjoni tagħhom tiġi kkreata l-arti viziva.

Hemm diversi tipi ta' teatru?

Matul iż-żmien kienu żviluppati diversi tipi ta' teatru. Fid-drama l-kelma miktuba hija l-iżjed element importanti. L-għan prinċipali tat-teatru politiku hu li jeduka lill-udjenza fuq kwistjonijiet u avvenimenti kurrenti. Tipi nsibu diversi, bħat-teatru ta' l-assurd, it-teatru tal-krudiltà, it-teatru muzikali, dak epiku u dak klassiku, u t-teatru operistiku.

Matul is-snin, sehħ f'Ghawdex żvilupp teatrali?

Hekk hu. Propju fil-gżira tagħna kienet ilha tinħass il-ħtieġa ta' teatru alternattiv. Sa issa konna mndorrijin bit-teatru tas-sala parrokkjali fejn in-nies kienet issib lit-teatru bhala ħarġa u divertiment għall-familja. Però illum it-teatru mhux qiegħed hemm biex xi hadd iqatta' f'it tal-ħin għax m'għandux fejn imur iżjed. Barra minn hekk, l-atturi żgħażaġh u anzjani li għandna f'Ghawdex huma ta' kalibru. Biżżejjed insemmi l-eżamijiet tal-LAMDA (*London Academy of Music and Dramatic Art*), li fihom ta' kull sena l-kandidati kollha jgħaddu b'high merit u distinction. Għalhekk dan l-aħħar f'Ghawdex bdiet il-għaqda esperimentali 'Gozo Creative Theatre Club'.

George, inti fundatur ta' dan it-"Theatre Club". F'liema oqsma se tesperimentaw?

Din hi għaqda fformata minn grupp ta' atturi. Qegħdin nagħżlu u ndaħħlu fir-repurtorju teatrali tagħna plays li għandhom lehen, messaġġ u jekk hemm bżonn nitfa satira ukoll, għaliex le. Ma rridux ninsew li l-ingredjenti prinċipali li naraw

fit-teatru huma magħġunin minn dak kollu li jkun madwarna bħall-ingustizzja, il-vjolenza, l-idolatrija, razzizmu u krudiltà f'soċjetà li suppost hija moderna u ma jonqosha xejn. Il-mod kif nipprezentaw it-teatru tagħna huwa sperimentali, jiġifieri kissirna dak kollu li huwa tradizzjonali u qed nipprovaw inkunu realistiċi kemm jista' jkun sabiex l-ispettatur iħossu parti mill-play stess. Jiena nemmen li ma għandi nibza' qatt meta nkun qed nuri l-verità anki jekk forsi nidher ikrah f'għajnejn x'uħud. Il-generazzjoni tal-lum mhix qed tgħix ir-realtà iżda hija maħkuma minn konsumizmu sfrenat. Bit-teatru nipprovaw nuruhom li l-bniedem, għalkemm igawdi l-ikbar don li tah Alla – l-intellekt – kultant isir aghar minn animal li għandu biss l-istint.

Illum l-għaqda tagħna għandha 'l fuq minn tletin membru adulti u mal-hamsin membru żgħażaġh. Fil-waqt li nagħmlu użu tajjeb mill-ħin liberu tagħna, inkunu nitgħallmu u nipprovaw inwasslu l-messaġġ tal-play li nkunu qed naħdmu fuqha. Dawn huma plays kontemporani li qed jinħadmu professjonalment barra minn Malta. Għal dan l-istaġun teatrali l-Gozo Creative Theatre Club sejjer jibda bil-comedy play ta' Neil Simon fuq rakkonti ta' Anton Chekhov, *The Good Doctor*. Aħna fiduċjużi li tirnexxi.

Errata Corrige:

Fl-5ntervista bl-isem "Be Prepared" li saret lil Joe Grech fil-ħarġa ta' Awwissu-Settembru, paġna 24. il-kelmiet "civil guides" għandhom jinqraw "girl guides".

Id-Direzzjoni

John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA
TEL: (356) 2156 1212 / 2156 1213 FAX: (356) 2156 0133
e-mail: tokkjpetravel@onvol.net

108, ST. JOHN STREET, VALLETTA VLT 1169, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwannjpetravel@onvol.net

Ibza' ghal Saħħtek

Modi kif tnaqqas ir-riskju tal-kanser



minn DR MARIO SALIBA MD MMCFD

Il-mard tal-kanser huwa wiehed mill-aktar mard komuni. Kważi 50% mill-imwiet huma kkaġunati mill-kanser. Wiehed minn kull tlett persuni għandu kanser. Kull persuna għandha ġo fija numri ta' ċelluli tal-kanser. Dawn iċ-ċelluli tal-kanser huma mohbija u ma hawnx testijiet sensittivi biżżejjed biex jittendu bihom sakemm jimmultiplikaw u jsiru biljuni meta jkun tard wisq biex tikkontrollahom. Meta pazjent jinghata l-kemoterapija jew ir-raġġi kontra l-kanser, mhux iċ-ċelluli kollha tal-kanser ikunu nqatlu u għalhekk wara ċertu żmien il-kanser jerga' jittaċċa. F'hafna każijiet hu diffiċli li toqtol iċ-ċelluli kollha tal-kanser. Barra minhekk, jinqatlu hafna ċelluli oħra tajbin u għalhekk wara kors ta' raġġi jew kemoterapija l-pazjent iħossu għajjen hafna.


Din il-mewġa ta' ċelluli tal-kanser biex insejħulha hekk titfaċċa fil-bniedem madwar sitta jew għaxar darbiet matul ħajtu, skond kemm għandu żmien. Meta l-ġisem tal-bniedem ikun qed jiffunzjona tajjeb ikun kapaċi joqtol dawn iċ-ċelluli kollha, mingħajr ma jhallihom joħolqu hsara fil-ġisem billi jimmultiplikaw u jiffurmaw tumuri.

Meta persuna jkollha kanser ifisser li minhabba xi raġuni jew oħra l-ġisem ma jkunx jista' jikkontrolla dawn iċ-ċelluli u dawn jimmultiplikaw. Ir-raġunijiet li minhabba fihom jista' jġri hekk huma nuqqas ta' nutrimenti fid-dieta jew dieta hażina. Jista' jkun hemm ukoll fatturi ambjentali bħal tniġġiż tal-arja jew tal-ilma, addittivi fl-ikel proċessat, l-istil ta' ħajja li nġixu bħal nuqqas ta' eżercizzju, tipjip u t-tip ta' ikel li nieklu. Izda fl-aħħar u mhux lanqas ikun hemm ukoll fatturi ġenetiċi u ġeneriċi. Uħud minn dawn il-fatturi nistgħu nikkontrollawhom jew neliminawhom; imma fatturi ta' ġenetika ma nistgħu naghmlu xejn għalissa, għalkemm 'il quddiem jista' jsir xi haġa f'dan ir-rigward permezz tal-medicina bio-ġenetika. Wiehed jista' jjeqaf milli jpejje, jagħmel iktar eżercizzju, jiekol ikel bnin, u inqas xaħmijiet, zokkor u laħmijiet. B'hekk ikun isahħaħ is-sistema immunitarja. Meta ma nkunux nieklu tajjeb inkunu nġhabbu s-sistema tagħna b'hafna tossiċi li jikkompromettu s-sistema immunitarja u jissoġġettawna għal iktar mard, infezzjonijiet u żvilupp tal-kanser.

Mod effettiv kif toqtol iċ-ċelluli tal-kanser huwa billi ma tagħtihomx 'sustanzi' biex jikbru u jimmultiplikaw. Dan jista' jsir billi tneħhi mid-dieta daww l-affarijiet li jipprovdu dawn is-sustanzi. Iz-zokkor huwa l-iktar oġġett li jipprovdi sustanzi għaċ-ċelluli taz-zokkor. Meta neliminaw iz-zokkor mid-dieta tagħna inkunu qed innaqqsu r-riskju tal-kanser kif ukoll, kif jaf kulhadd ir-riskju tal-marda tad-diabete. Sustanzi oħra li nużaw flok iz-zokkor bħal NutraSweet, Equal, Spoonful, eċċ. huma magħmulin minn aspartame, li huwa ukoll ta' hsara għas-saħħa. Min irid juża z-zokkor għax ma jgħaddix

mingħajru jista' jjeħu ffit għasel verġni. Anke hafna melh huwa hażin speċjalment għal min għandu l-pressjoni u l-mard tal-qalb, izda min irid juża xi ffit melh l-aħjar huwa l-melh tal-baħar, li f'Ghawdex għandna hafna minnu. Kemm jista' jkun għandna nevitaw melh proċessat jew prodotti oħrajn sostituti tal-melh, bħal low salt. Dawn jista' jkollhom addittivi miżjuda magħhom.

Il-halib u prodotti magħmula mill-halib jiproduċu mukus fil-musrana u dan il-mukus fih sustanzi li jieklu minnu iċ-ċelluli tal-kanser. Il-halib magħmul mis-soya huwa l-aħjar alternattiva għall-halib. Kulhadd jaf li hawn min ma jhobbx il-halib jew li ġismu ma jittollerax il-halib. Għal dawn, il-problemi li jista' jkun hemm bil-halib huma solvuti għaladarba ma jieħdux halib. Imma għal min iħobb il-halib, ammont ta' halib moderat jew xkumat mhux ser jagħmel hsara.





Iċ-ċelluli tal-kanser għixu f'ambjent aċidiku u għalhekk dieta bbażata fuq laħmijiet aħmar bħaċ-ċanga u l-majjal jipproduċu hafna aċidu, filwaqt li dieta bbażata fuq il-hut u laħam abjad ma jipproduċux ambjent aċiduż li huwa ideali biex iċ-ċelluli tal-kanser jirproduċu. Barraminhekk, il-laħam fih numru ta' antibiotiċi, ormoni u parassiti li kollha jagħmlu l-ħsara lis-saħħa tal-bniedem speċjalment lil nies li ġa għandhom xi kanser. Il-proteini tal-laħam huma diffiċli biex il-ġisem ikissirhom u numru minnhom jibqgħu fl-imsaren, jithassru u jipproduċu numru ta' veleni. Billi nevitaw milli nieklu hafna laħmijiet, il-ġisem ikollu iktar enżemi biex joqtol iċ-ċelluli tal-kanser.

Dieta li 80% minnha tikkonsisti minn haxix frisk, qamh, żerriegħa, ġewż u frott tipproduċi fil-ġisem ambjent alkalinuż; 20% l-oħra jiġu minn ikel msajjar. Il-frott frisk jipprovdi numru ta' enżemi li huma importanti hafna għall-funzjonijiet li għandhom id-diversi ċelluli tal-ġisem. Għalhekk tajjeb li wiehed jixrob meraq frisk tal-frott u jiekol haxix frisk u maħsul sew. Ta' min iġhid li l-enżemi tant importanti jinqerdu jekk il-haxix nsajruh f'temperatura ta' iktar minn 40 grad Ċ. Hafna kafelijiet, tejjiet u ċikkulata huma ħżiena. Izda b'daqshekk kafè jew tè

kuljum mhux ser jagħmel ħsara. It-tè aħdar jew kamomilla huma l-aħjar, iżda l-aqwa huwa l-ilma naturali (mhux tal-vit).

Fl-aħħarnett, il-kanser jiddependi minnkemm is-sistema immunitarja tal-ġisem tkun qegħda taħdem tajjeb biex tkun tista' tikkumbatti kontra ċ-ċelluli li jikkawżaw il-kanser. **Ir-rabja u t-tensjoni kontinwa jikkawżaw livell għoli ta' kortison u sustanzi oħra li jistgħu jikkontribwixxu biex iġibu l-kanser. Għalhekk huwa importanti li ngħixu kemm jista' jkun kalmi, trankwilli u rilassati.** Għalhekk irridu nagħrfu ngħixu sewwa u mhux hajjitna l-hin kollu stress u xogħol. **HEMM IL-HIN GHAL KOLLOX.**

Wara li għidna dan kollu ma rridx nagħti l-impresjoni li jekk nseguw dak kollu li għidna żgur li mhux ser nimirdu bil-kanser. Il-kanser jiddependi minn hafna fatturi. Hemm tipi differenti ta' kanser li f'it nafu fuqhom. Il-marda tal-kanser ma taħfirha lil hadd, la lit-tfal, la lill-kbar, la liż-żgħar, la lill-fqir u lanqas lis-sinjur u lanqas ilna t-tobba. Dawn huma biss gwida kif ngħixu aħjar jiġri x'jiġri. Imbagħad inhallu f'idejn Alla.

Nota: L-indirizz elettroniku tat-tabib Saliba huwa: mariosaliba@gmail.com

GP gozo press
 Offset & Letterpress Printing
 Graphic Design Studio

Mgarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
 Tel: 2155 1070 Fax: 2156 3073

MIX-XENA SPORTIVA F'GHAWDEX

minn Joe Bajada



L-IBBURDJAR F'GHAWDEX

Attivitajiet mill-“Imperial Gozo Yacht Club”

L-attivitajiet tal-baħar f'Ghawdex huma wkoll organizzati minkejja l-limitazzjonijiet kollha li niffaċċjaw wiċċna magħhom. Bħal kull Għaqda jew Klabb sportiv ieħor Għawdxi, l-ikbar problemi li jiffaċċjaw huma dawk finanzjarji, kif ukoll dawk ta' nuqqas ta' ċerti faċilitajiet. Wieħed minn dawn il-klabbs Għawdxi li jorganizzaw l-isport tal-baħar huma l-*Imperial Gozo Yacht Club* (IGYC) li f'Awwissu ta' sentejn ilu rnexxielhom jissuperaw ostaklu kbir meta mhux biss kienu kapaċi jiffurmaw dan il-klabb ġdid, iżda saħansitra fetħu uffiċjalment il-*premises* tagħhom fl-Imġarr, f'Għajnsielem. L-għan ewlieni fil-holqien ta' dan il-klabb kien u għadu li jorganizza attivitajiet sportivi u servizzi għall-membri, dak li jqajjem kuxjenza dwar il-wirt storiku marittimu Għawdxi, kif ukoll li jirrappreżenta l-interessi tal-membri f'kull aspekk li għandu x'jaqsam mal-baħar.

Huma ħafna li jisimgħu l-kelma ‘yacht’, fejn jifhemu biha xi dgħajsa mdaqqa bil-qluġh, jew inkella xi vapurett lussuż. Imma l-kelma ‘yacht’ lanqas hi kelma Ingliża, din ġejja mill-Olandiż, li sempliċement tfisser kull dgħajsa użata għal pjaċir u rikreazzjoni, jiġifieri oppost għal dgħajjes tax-xogħol u biċċiet tal-baħar kummerċjali. Għalhekk dan l-*Imperial Gozo Yacht Club* fih membri li għandhom tipi differenti ta' qxur tal-baħar, kemm tal-qluġh, laneċ kbar u żgħar, kif wkoll dgħajjes oħrajn. Barra minhekk għalkemm hu primarjament għal dawk li għandhom xi lanċa jew dgħajsa tal-qluġh, il-klabb jilqa' fih lil kull min għandu interess fl-attivitajiet tal-baħar. Kienu ħafna li raw l-utilità ta' klabb bħal dan ġo Ghawdex, għaliex appartu mill-*yacht clubs* l-oħra anke f'Malta, ma kinetx teżisti organizzazzjoni ta' dan it-tip u għalhekk il-klabb kiber ġmielu fi żmien qasir, b'50 membru jissieħbu xaharejn biss wara li twaqqaf u dan l-aħħar qabeż il-mitt membru affiljat miegħu.

Il-klabb sa issa qed jorganizza żewġ attivitajiet fis-sena b'temi ta' sigurtà u attenzjoni fuq il-baħar, u qed jorganizza wkoll lezzjonijiet għal kwalifiki, kif ukoll liċenzji tas-sewqan fuq il-baħar u ibburdjar. Jekk il-klabb ikollu suċċess li jakkwista iżjed faċilitajiet ġo l-Mġarr, hemm pjanijiet li jibdedw lezzjonijiet tal-ibburdjar għat-tfal.

F'dan iż-żmien rilattivament qasir mit-twaqqif tiegħu, l-klabb diġà organizza diversi attivitajiet kemm sportivi kif ukoll soċjali għall-membri kif wkoll għall-pubbliku ingenerali. Dan il-klabb Għawdxi jorganizza tlielaq tad-dgħajjes bil-qluġh, l-isport tal-ibburdjar ta' żewġ kategoriji, dawk għal *dinghies* żgħar tat-tip ‘*Laser*’ - li

hu *dinghy* bil-qluġh ta' madwar 12-il pied, kif wkoll regatta għall-jottijiet il-kbar bil-qluġh. Għal ‘*Lasers*’, l-avveniment annwali hu sponsorjat mill-Kunsill Lokali ta' Għajnsielem u jikkonsisti fi tlielaq li jibdedw mix-Xatt l-Aħmar u jkomplu jew għal madwar Kemmunet jew inkella madwar il-Ġebbla ta' l-Mġarr ix-Xini, u dan isir skond ir-riħ. Ir-regatta ewlenija tal-klabb għall-jottijiet tal-qluġh tkun organizzata fuq żewġ tlielaq. L-ewwel waħda ssir għall-aħħar ta' Awwissu u l-oħra għal nofs Settembru. Din il-kompetizzjoni hija għat-Tazza G2-*Sagra Famiglia* li hi msemmija għad-dgħajsa tal-pass b'dak l-isem u kienet irregalata lil klabb, b'tifkira ta' wieħed mill-padrini originali ta' dik id-dgħajsa.

Saret ukoll tellieqa tal-klabb bħala tim, għat-Tazza *Barbarossa*, sponsorjata mis-sidien ta' *Barbarossa Cruises*, kontra tim mill-*Vikings Sailing Club* ta' Malta li jiġu jżuru x-Xatt ta' l-Mġarr fi żmien l-Għid. Din is-sena żdiedet kompetizzjoni oħra li ser tibda tkun fuq bażi annwali, regatta għat-Tazza *Gleneagles* li giet mġhotija lil klabb mis-sidien tal-*Gleneagles Bar* ta' l-Mġarr. Għalkemm l-isport tal-ibburdjar mhux wieħed li jattira ħafna spettaturi, l-bidu ta' tellieqa dejjem ikun spettakolari b'numru ta' dgħajjes jimmanuvraw għall-aħħar pożizzjonijiet, u għalhekk il-klabb jistieden lill kull min hu interessat biex josserva t-tlielaq li jitolqu mix-Xatt l-Aħmar, mill-post fit-tarf taħt Forti *Chambray*, li tidhol għalih minn hdejn l-istitut ta' San Ġużepp. Bla dubju l-aktar avveniment importanti għall-klabb kien il-ftuħ tal-*premises* fl-Mġarr. F'inqas minn sena minn meta ġie ffurmat dan il-klabb, il-kumitat irnexxielu jakkwista l-użu tal-parti żgħira mill-bini tal-magna tal-ilma ġox-Xatt. Wara rinovazzjoni bl-għajjn ta' donazzjonijiet mill-membri, l-post infetaħ f'Ottubru tat-2007. Dan il-post intuża għall-wirja ta' dgħajjes tradizzjonali ta' Ghawdex li l-klabb organizza f'Diċembru 2007. Din kienet ta' suċċess kbir billi kienet tikkonsisti f'mudelli tad-dgħajjes tal-pass li l-biċċa l-kbira qatt ma kienu ħarġu mid-djar ta' sidhom. Barra minn hekk fix-Xatt dakinhar kien hemm attrazzjoni li ilha ma tidher għal għexiren ta' snin, fejn waħda minn kull tip ta' dgħajsa tradizzjonali Għawdxi (frejgatina, frejgatina bil-kurtuni, kajjikk, firilla, luzzu, u dgħajsa tal-pass/latini) kienu armati bil-qluġh u miġbura madwar il-moll tas-sajjieda biex ikunu jistgħu jitgawded minn kulhadd. Bl-istess tema, dan l-aħħar l-*Imperial Gozo Yacht Club* organizza wkoll wirja ta' mudelli ta' jottijiet tat-tlielaq fil-kazin tal-Banda San Ġużepp ta' Għajnsielem, u hemm il-hsieb li kull sena ssir wirja ta' dan it-tip, b'dik li jmiss ser tkun wirja ta' mudelli ta' bastimenti antiki tal-qluġh.

Imkejjen Ghawdxin

*Versi ta' Anton F. Attard
Ritratti ta' Joseph J.P. Zammit*

13. TA' SANNAT

*Ir-raħal ta' Sannat imperreċ fl-gholi
Imhaddan mis-sisien ta' Ċenċ gholjin,
Mix-Xagħra l-Kbira art fejn kull qdumija
Turi l-istorja kbira tal-Ghawdxin.*





*Hemm id-Dura tal-Mara, fdal ta' Maqdes,
Dolmen, hitan tal-qawwi u fdalijiet,
Xhieda mill-aktar ċara li l-ġens Ghawdxi
Issawwar minn għadd ta' ċiviltajiet.*

*Fuq wiċċ il-blat jidhru wkoll il-kalati,
Blat kollu hxejjex slavaġ jarmu l-fwieħa,
Wied is-Sabbar, Kantra ta' Mġarr ix-Xini,
U kulfejn thares dehra wisq sabiħa.*

*Jismu l-palazz ta' Ċenċ Palazz Palina,
Hdejh il-lukanda, aqwa minn prima klassi,
Ġibjuni kbar, imħażen dawn ta' l-ilma,
Jidhru lil hemm imnasab, xbieki u nassi.*

*F'xi rokna ssib iddaħħan il-kalkara,
Dari kienu jgħidulha forn il-ġir,
Il-ġebel tas-sekonda bħal dqiq abjad
Bin-nar ihegġeġ fi ftit żmien isir.*

*Mit-tempju f'nofs ir-raħal Margerita
Thares lis-Sannatin minn kull tiġrib,
Kull sena festa kbira mbagħ'd jagħmlulha,
U jġu s-Sannatin mill-bogħod u l-qrib...*





Djamanti ta' Għawdex

Ritratti ta' Lynda Caton Roseblade

DJAMANTI LI MA JLEQQUX... IMMA KIENU JAQDUNA!



Par Hmir



Par Mogħoż



Missjoni Djoċesana
Għawdex 2008 - 2009

Quddiesa tal-Ftuħ tal-Missjoni Djoċesana



Il-Ġingħa,

10 ta' Ottubru 2008, 6.00pm

Pjazza ta' quddiem il-knisja, Munxar

(F'każ ta' maltemp il-quddiesa ssir fil-Knisja Parrokjali tax-Xewkija)

Il-Griffa ta' Damasku. Manuskritt, Biblijoteka Apostolika Vatikana. Kod. Vat. gr. 699, f. 83v.

“L-imħabba ta' Kristu ssuqna”
(2 Kor 5,14)